


# చందమామ

ఏప్రిల్ 1996



Siddhanta





GUESS WHO'S MY BEST  
FRIEND in school ?



*Chelpark*



**CHELPAK : A RANGE OF PRODUCTS :** WAX CRAYONS, WATER COLOUR CAKES, PEN, PENCIL,  
INK, OIL PASTELS, MOPPLES COLOUR SET, WATER COLOUR SET, GUM etc.

**CHELPAK COMPANY PVT. LT** -93, Industrial Estate, Rajajinagar, Bangalore - 560 044. Phone : 91-080-3351562, 3351694



(కొత్త మందుల తయారీ, 7 రోజుల మందు ఉచితం)

## తెల్లమచ్చలు



అత్యంత శీఘ్రంగా, ప్రభావశీలియైన మందుతో తెల్లమచ్చ రంగుమారి, నెమ్మదిగా శరీరం రంగులో మచ్చలేర్పడు కారణం దూరంచేస్తూ కల్పిపోవును. పరీక్షించుటకు 7 రోజుల మందు ఉచితంగా

పంపుతాము. మిగిలిన వైద్యాలతో విసుగు, నిరాశ చెందితే మాకు రోగి వయస్సు మచ్చల వివరముతో వ్రాయండి.

## జుట్టు తెల్లబడుట, రాలుట



చిరుప్రాయంలో జుట్టు తెల్లబడుట, రాలుటకు విలువైన వనమూలికలతో తయారు చేయబడిన మందు కలదు. నల్లని ఒత్తైన జుట్టు, దట్టముగా పెరిగి, మెదడును చల్లపర్చును. రోగి వయస్సు, వివరాలతో తెల్పండి.

గమనిక: చికిత్సకు వివరములు, వయస్సుతో ఉత్తరములు పై అడ్రసుకు వ్రాయండి

**SHYAM AYURVED BHAVAN**

(SB-3) P.O. Katrisarai (Gaya) - 805 105 Ph. 06112-74311

కోట్లకికోట్ల సంవత్సరాల పురాతన



**FREE**  
**Rasna®**



**SCARE**  
**Game**





# భయంకర మృగాలని బెదరగొట్టి తరిమెయ్యండి.



మీకు నచ్చే 11 రుచులుగల రస్నాతోబాటే మరింత ఉల్లాసాన్ని రేకెత్తించుకోండికనుచీ. రస్నా సాఫ్ట్ డ్రింక్ కాన్సెన్ట్రేట్ స్టాండర్డ్ ప్యాక్స్ పైన ప్రచురింపబడిన 5 రస్నా డ్రైన్ స్కేర్ గేమ్ కూపన్లను సేకరించి, ఉత్సాహం రేకెత్తించే డ్రైన్ గేమ్ని ఉచితంగా పొందండి. దాంతో యిప్పుడిక "ఐ లవ్ యూ రస్నా" అని చకచకా నరదాగా అనడానికి మరిన్ని కారణాలు మీకోసం.

- ప్యాక్లు యీ ఆఫర్ లేకుండా కూడా దొరుకుతాయి.
- ఈ ఆఫర్ 31వ ఆగస్టు 1996 వరకూ అమలులో వుంటుంది.



మీరు చదివారా?

# వసుత

ఏప్రిల్ 1996

ఈ గాది విశేష సంచిక!

ఈ సంచికలో...

- \* కథల పోటీలో బహుమతి పొందిన ఆరు కథలు!
- \* ఆ కథలపై పాఠకులకు పోటీ !!
- \* శ్రీ రావిపూడి వెంకటాద్రి గారితో ముఖాముఖీ
- \* చర్చావేదికలో పాఠకుల వ్యాసాలు
- \* ఫ్యాషన్ ప్రపంచం
- \* టీ.వి, సినిమా విశేషాలు
- \* డా॥ వేదమాలిక - సమాధానాలు

ఇంకా మీరు మెచ్చే పలు శీర్షికలతో, వైవిధ్యమైన అంశాలతో వెలువడింది.

విడి పత్రిక: రూ. 10/-

సం॥ చందా॥ రూ. 120/-

# వసుత

\* వినోదానికి \* విజ్ఞానానికి \* వికాసానికి



# చందమామ



సంస్థాపకుడు : 'చక్రపాణి'

సంచాలకుడు : నాగిరెడ్డి

## సంగీత ప్రభావం

పిల్లలకు సంగీతం నేర్పితే, వారిలోని అల్లరితనం, తప్పులుచేయాలనే దుడుకు స్వభావం నశిస్తాయని, ఇటీవల ఒక సంగీతవేత్త తన అభిప్రాయం వెల్లడించాడు. తనలో సంగీతం లేని మనిషే క్రూర కృత్యాలకు పాల్పడతాడని- సుప్రసిద్ధ ఆంగ్ల కవి షేక్స్పియర్ కూడా ఒక సందర్భంలో అన్నాడు.

ప్రకృతి సంగీతమయం. మెల్లగా వీచేగాలి; గాలికి కదిలే ఆకులు; గలగల పారే నీరు; పక్షుల కిలకిలారావాలు - వినగలవారికి అన్నీ సంగీతమే! వన్యమృగాలయినవినుగుల ఘోకారం; సింహాల గర్జన; పులుల గాండ్రింపు దగ్గరయితే భయం కలిగిస్తుంది గాని, దూరంగా సురక్షిత ప్రదేశం నుంచి విన్నట్లయితే అవి మనసులో అద్భుతమైన అనుభూతిని కలిగిస్తాయి!

సంగీతం రాళ్ళను సైతం కరిగిస్తుందనీ, శిశువులకూ, పశువులకూ కూడా ఆనందం కలిగిస్తుందనీ అనుభవజ్ఞులు చెబుతారు. దీనికి సంబంధించిన కథలు కూడా కొన్ని ఉన్నాయి.

మనిషి మనసు మీద సంగీతానికి ఉన్న ప్రభావం అపారమైనది. సంగీతం వినేవారికి, వినిపించేవారికి కూడా ఆనందం కలిగిస్తుంది. మంచి సంగీతం హృదయాన్ని ద్రవింపజేస్తుంది. అటువంటి హృదయంలో చెడుపనులు చేయాలనే ఆలోచనలు రావు. కాబట్టి సంగీతాన్ని ఆస్వాదించ గల పరిపక్వతన మనం పెంపొందించుకోవాలి. ముఖ్యంగా పిల్లలకు మొదటి నుంచే సంగీత శిక్షణ ఇవ్వడం - కనీసం మంచి సంగీతం పట్ల ఆసక్తిని కలిగించడం ఎంతయినా అవసరం!

సంపుటి : 98

ఏప్రిల్ '96

సంచిక : 4

విడిప్రతి : 5.00

సంవత్సర చందా : 60.00









వార్తలు-విశేషాలు:

## సన్నిహిత సంబంధాలు

ఆస్ట్రేలియాలో మార్చి 2వ తేదీ జరిగిన సాధారణ ఎన్నికలలో జాన్ హవార్డ్ నూతన ప్రధాన మంత్రిగా ఎన్నికయ్యాడు. ఆయన ప్రధానమంత్రి పదవిని స్వీకరించిన అనంతరం- దక్షిణ ఆసియాలో బలమైన ఆర్థిక శక్తిగా రూపొందుతున్న భారత దేశంతో మరింత సన్నిహిత సంబంధాలు పెంపొందించుకో గలమని ప్రకటించడం ఎంతో ముదావహమైన విషయం.

ఆస్ట్రేలియా లేబర్ పార్టీ పరిపాలనలో ఉన్నప్పుడు, జాన్ హవార్డ్ దాదాపు 13 సంవత్సరాలు ప్రతిపక్షమైన లిబరల్- నేషనల్ పార్టీకోలిషన్లో ఉన్నాడు. ఆ పార్టీ ప్రస్తుతం - 148 సభ్యులు గల ప్రతినిధులనభిలో 90 స్థానాలు గెలుచుకున్నది. ఎన్నికల సమయంలో 79 స్థానాలు కలిగిన పాలకపక్షమైన లేబర్ పార్టీ- ఇప్పుడు 50 స్థానాలతో తృప్తిపడవలసి వచ్చింది.

క్రికెట్ క్రీడకు ప్రసిద్ధి గాంచిన ఆస్ట్రేలియా (రాజధాని-కాన్బెర్రా) ప్రజలు, పాల్ కీటింగ్ నాయకత్వంలోని లేబర్ పార్టీ సుదీర్ఘకాలం అధికారంలో ఉండడంతో మార్పును ఆశించారు. ఈ మార్పు విదేశ విధానంలోనూ, రక్షణ విధానంలోనూ కాదు. వ్యక్తుల మార్పుతో పాటు, బ్రేడ్ యూనియన్లలో కేంద్రీకృతమై ఉన్న అధికారాన్ని తగ్గించాలనుకున్నారు. లేబర్ పార్టీ మద్దతుతో ఈ యూనియన్లు, యజమానులు- ఉద్యోగుల మధ్య

ఒప్పందాలు చేసుకునేప్పుడల్లా, తమ ఇష్టానుసారం షరతులు విధించసాగాయి. అందువల్ల క్రమశిక్షణ వంటి విషయాలలో సైతం యజమానులు చర్యలు తీసుకోలేని పరిస్థితి ఏర్పడింది.

బ్రేడ్ యూనియన్ల జోక్యం లేకుండా ఉద్యోగులూ - యజమానులూ తమ మధ్య ఒప్పందం కుదుర్చుకునే కాంట్రాక్టు విధానం అనుమతిస్తామని లిబరల్- నేషనల్ పార్టీ కోలిషన్- ఎన్నికల వాగ్దానం చేసింది. ఇది ఇరువర్గాల వారికీ ఆమోదయోగ్యంగా కనిపించింది.

కీటింగ్ ప్రభుత్వం రాచరిక వ్యవస్థను వ్యతిరేకించి మాట్లాడడంతో బ్రిటన్ కు దూరమయింది. ఫిబ్రవరి 16వ తేదీ ఆస్ట్రేలియా 22వ గవర్నర్ జనరల్ గా పదవీ ప్రమాణం చేసిన తరవాత సర్ విలియం డీన్ - ఈ శతాబ్దాంతానికి ఆస్ట్రేలియాకు అధ్యక్షుడు ఎన్నుకోబడతాడనీ, క్రీ.శ.2000వ సం॥లో స్వతంత్ర రిపబ్లిక్ లో ఒలింపిక్ క్రీడలు జరుగుతాయనీ ప్రకటించాడు.


కీటింగ్ కూడా ఎన్నికల ప్రచార

సమయంలో ఆ మాటే చెప్పాడు.

పృథ్విరీత్యా న్యాయవాది అయిన జాన్ హవార్డ్ వయసు యాభైయారు సంవత్సరాలు. ఆయన 1983వ సం॥లో మాలక్ మున్త్రి మండలిలో ఆర్థిక మంత్రిగా పదవీ బాధ్యతలు నిర్వహించాడు. అక్టోబర్ లో ఆయన మనదేశానికి రానున్నాడు.

1994వ సం॥లో మనదేశం నుంచి 1,250 మంది విద్యార్థులు ఉన్నత విద్యకని ఆస్ట్రేలియా విశ్వవిద్యాలయాలకు వెళ్ళారు. గత సంవత్సరం వారి సంఖ్య 2,500కు పెరిగింది. మునుముందు ఉభయ దేశాల మధ్య సన్నిహిత సంబంధాలు మరింత బలపడగలవని ఆశించవచ్చు.





## విచక్షణాజ్ఞానం

“గంగడనేవాడు ఏ పని తలపెట్టినా జయమవుతుంటుంది. పొరుగింట్లో ఉన్న రంగడివల్ల చిన్న పని కూడా కాదు. అందువల్ల వాడికి చిన్నతనంగా ఉండేది.

“గంగడికున్న పట్టుదల నీకు లేదు. ఏ పనికైనా పట్టుదల ముఖ్యం,” అని కొందరు మిత్రులు రంగడితో అన్నారు.

ఇలా ఉండగా, ఆ ఊరుకు సాధువొకడు వచ్చాడు. ఆయన ప్రజల ముందు మహిమలు చేస్తూ పేరు తెచ్చుకున్నాడు. గ్రామస్థులెందరో సాధువుకు కానుకలు సమర్పించుకుని, తమ కష్టాలుచెప్పుకుని పరిష్కారం తెలుసుకున్నారు.

“ఈ సాధువు గ్రామస్థులను మోసం చేస్తున్నాడు. లేకుంటే సాధువుకు కానుక లెందుకు?” అన్నాడు గంగడు.

ఇందుకు వాడి మిత్రులు కొందరు, “మోసం చేస్తున్నాడని నువ్వు, ఋజువు చేయగలవా?” అని సవాలు చేశారు.

“నాకు కొంత గడువు కావాలి,” అన్నాడు గంగడు. మిత్రులు ఇందుకు సరేనన్నారు.

గంగడిలాగే, రంగడికి సాధువు మోసగాడని అనుమానం కలిగింది. గంగడికంటే ముందుగా సాధువు మోసం బయట పెట్టాలనుకుని, వాడొక రాత్రిపూట సాధువుండే చోటుకు వెళ్ళాడు.

ఊరి చివర ఉంటున్న ఒక కొండగుహలో సాధువు ఉంటున్నాడు. రంగడు వెళ్ళే సమయాని కాయన గుర్రు పెట్టి నిద్రపోతున్నాడ. పరీక్షగా చూసిన రంగడికి, సాధువు కున్నవి పెట్టుడు గడ్డా, మీసాలూ అని అనుమానం వచ్చింది. వాడు చేత్తో పట్టుకుని లాగితే సులభంగా ఊడి వచ్చాయి. సాధువుకు మెలకువ వచ్చేలోగా రంగడు అక్కణ్ణించి పారిపోయాడు. మర్నాడు సాధువు గ్రామస్థులతో మాట్లాడుతున్న సమయంలో, రంగడు అక్కడికి వెళ్ళి, సాధువుకేసి చూడనైనా




చూడకుండా, “ఈ సాధువును నమ్మకండి. ఈయనవి పెట్టుడు గడ్డాలూ, మీసాలూను. నిన్న రాత్రి నేను వాటిని సంగ్రహించుకుని వచ్చాను,” అన్నాడు.

“నువ్వేమి సంగ్రహించావో- ఆయన గడ్డమూ, మీసాలూ ఆయన ముఖానికే ఉన్నాయి!” అన్నారు గ్రామస్థులు.

రంగడాశ్చర్యపడి, సాధువుకేసి చూస్తే, ఆయన ఎప్పుటిలాగే గడ్డం, మీసాలతోనే ఉన్నాడు. అప్పుడు వాడు సాధువు ముందుకు వెళ్ళి, “నీవి పెట్టుడు గడ్డం, మీసాలని నిన్న రాత్రి నాకు తెలిసి పోయింది. నువ్వు నిద్ర పోతున్నప్పుడు లాగితే నా చేతిలోకి ఊడి వచ్చాయి. అవిప్పుడు నా భుజాన వేలాడుతున్న సంచిలో ఉన్నాయి. ఇప్పుడు నువ్వు మళ్ళీ పెట్టుడుగడ్డం, మీసాలతో జనం ముందుకు వచ్చావు. వీటిని కూడా నేను లాగేస్తాను,” అంటూ చెయ్యి సాచాడు.

సాధువు వాణ్ణి వెనక్కు తోసి, “అజ్ఞానివి! నీ తప్పును నేను క్షమించినా, దేవుడు క్షమించడు. అందుకే, నువ్వు తప్పు చేయకుండా వెనక్కు తోశాను. ఎవరైనా దురుద్దేశంతో నా గడ్డాన్ని తాకితే, దేవుడు వారిని సర్వనాశనం కమ్మని శపిస్తాడు. నావి పెట్టుడు గడ్డం, మీసాలూ కానేకావు. నువ్వు నిన్న రాత్రి సంగ్రహించానంటున్న వాటిని చూపించు. ఎలా ఉన్నాయో చూస్తాను!” అన్నాడు. రంగడు తన భుజాన వేలాడేసుకున్న సంచిలో



చేయి పెట్టి నివ్వెరపోయాడు. అంతవరకూ సంచిలో ఉన్నవి మాయమయ్యాయి.

“మోసం. సాధువు ఇంద్రజాలంతో వాటిని మాయం చేశాడు!” అంటూ అరిచాడు రంగడు.

వాడి మాటలు ఎవరూ నమ్మలేదు. గ్రామస్థులు సాధువును జరిగిన అపచరాన్ని మన్నించమని వేడుకున్నారు. రంగడు తల వంచుకుని అక్కణ్ణించి వెళ్ళిపోయాడు.

వాడు ఇల్లు చేరేలోగా రంగడు ఎదురై “అలా ఉన్నావేం?” అని అడిగాడు. రంగడు జరిగింది చెప్పాడు. “ఆ సాధువు మోసగాడు. అందులో సందేహం లేదు. అయితే, వాడికి ఇంద్రజాలం తెలుసు. అందువల్లనే నీ



నుంచి తప్పించు కున్నాడు. కానీ ఇప్పుడు నా నుంచి తప్పించు కోలేదు,” అన్నాడు గంగడు.

“నువ్వేం చేయబోతున్నావు?” అని అడిగాడు రంగడు కుతూహలంగా.

“నేను సాధువు గురించి చాలా విషయాలు తెలుసుకున్నాను. వాడి అసలు పేరు రమణయ్య. ఊరు ఇంద్రపురం. ఒక్కొక్క ఊళ్ళో ఒక్కొక్క అవతారాన్నైతి ప్రజల్ని మోసగిస్తూంటాడు. ఇప్పుడు ఇంద్రపురం తీసుకుని వెళితే వాడి బండారం బయట పడుతుంది. అక్కడ వాడి భార్య, ముగ్గురు పిల్లలూ ఉన్నారు. వీడు మోసం చేసి సంపాదించి డబ్బు తెస్తూంటే, వాళ్ళు సుఖంగా జీవిస్తున్నారు.

కానీ వాడెలా డబ్బు సంపాదిస్తున్నదీ వాళ్ళకు తెలియదు,” అని చెప్పాడు గంగడు.

“ఈ వివరాలన్నీ నీకెలా తెలిశాయి?” అన్నాడు రంగడు ఆశ్చర్యపోతూ.

“కంగారు పడకుండా నిదానం చూపిస్తే, ఎంత క్లిష్టతర విషయమైనా సులభంగాబోధ పడుతుంది,” అన్నాడు గంగడు.

“అయితే పద- వెళ్ళి సాధువు బండారం బయట పెడదాం!” అన్నాడు రంగడు ఉత్సాహంగా.

గంగడు అందుకు అభ్యంతరం చెబుతూ, “రంగా! తొందరపడి అలా చేయడం వల్ల లాభమేముంటుంది. గ్రామస్థులు సాధువుకు బాగా దేహశుద్ధి చేస్తారు. వాడు మనమీద పగబడతాడు. ఇంకొక ఊరు చేరి అక్కడి వాళ్ళను మోసగిస్తాడు. అటు గ్రామస్థులకూ నష్టం లేకుండా, ఇటు సాధువునూ మంచిగా మార్చగలిగితేనే, మనం తెలుసుకున్న దాని వల్ల ప్రయోజనం,” అన్నాడు.

అనుకున్న ప్రకారం గంగడు మర్నాడు దయం సాధువును ఒంటరిగా ఉన్నప్పుడు కలుసుకుని, తనకు తెలిసిన వివరాలన్నీ చెప్పేసరికి ఆయన కలవరపడ్డాడు.

అప్పుడు గంగడు మంచిగా, “నీ కొచ్చిన భయం ఏమీ లేదు. నిన్ను గురించి ఎవరికీ చెప్పను. నువ్వు మా గ్రామస్థుల వద్ద తీసుకున్న కానుకలన్నీ ఎవరివి వాళ్ళకు తిరిగిచ్చేయి. వాళ్ళను పరీక్షించడానికే కానుకలది



గాననీ-సాధువుకు కానుకలెందుకనీ తెలియ జెప్పు. ఆ తర్వాత ఇంద్రపురం వెళ్ళి, ఉన్న దానితో న్యాయంగా జీవించు,” అన్నాడు.

సాధువు అలాగే చేసి, ఆ ఊరు విడిచి పెట్టాడు. గ్రామస్థులు రెట్టించిన గౌరవంతో ఆయనకు వీడ్కోలిచ్చారు.

రంగడికి మాత్రం ఇది చాలా బాధ కలిగించింది. నిజం చెప్పిన తనకంటే నిజం దాచిన రంగడి వల్లనే ఊరుకు మేలు జరిగింది. సాధువులో మంచి మార్పు వచ్చింది. అందుకు కారణమైన నిదానాన్ని తను అలవాటు చేసుకోవాలనుకున్నాడు. ఆ అవకాశం వాడికి త్వరలోనే వచ్చింది.

రంగడి తల్లి సూరమ్మ రోజూ నదికి వెళ్ళి తాగేందుకు బిందెడు నీళ్ళు తెస్తుంది. ఆ రోజున ఇంటికి రాగానే అవిడకు కాలుజ్జారి, తెచ్చిన నీళ్ళన్నీ వలికిపోయాయి. సూరమ్మ కొడుకుతో, చంద్రన్నకు చెప్పి, ఒక కావడి నీళ్ళు తెప్పించమన్నది. రంగడు చంద్రన్న కోసం బయల్దేరితే- వాడు షాహుకారింటి నుంచి ఖాళీబిందెల కావడితో వస్తూ ఎదురయ్యాడు. వాడు మహా చలాకీగా ఉన్నాడు. రంగడు పలకరించే లోగానే వాడు, వాణ్ణి దాటుకుని వెళ్ళిపోయాడు.

రంగడు చప్పున వెనుదిరిగి వాడి వెంటబడ్డాడు. కొంతదూరం వెళ్ళాక చంద్రన్న తన గుడిసెలోకి దూరాడు. క్షణం పాటు తటపటాయించి రంగడు కూడా గుడిసెలోకి



వెళ్ళబోతే, తలుపులు దగ్గరగా వేసి ఉన్నాయి. రంగడు వంగి తలుపు సందుల్లోంచి లోపలికి చూశాడు.

అశ్చర్యం! రంగడు ఖాళీ బిందెలనుకున్న వాటిలో సగానికి సగం వంటనూనె ఉన్నది. చంద్రన్న ఒక పెద్ద డబ్బాలోని ఏదో ద్రవాన్ని ఆ రెండు బిందెలలోనూ కొంతవరకు పోశాడు. తర్వాత వాడు కావడి తీసుకుని బయటకు రాగానే, రంగడు వాడి కంట బడకుండా పక్కకు తప్పుకున్నాడు.

అప్పుడు చంద్రన్న షాహుకారింటికేసి వెళ్ళడం గమనించి- అంటే, షాహుకారు చంద్రన్న చేత నూనె కల్తీ చేయిస్తున్నాడన్న మాట- అనుకున్నాడు రంగడు.



“ఎందుకిలా చేశావు?” అని గదమాయిం చాడు.

అప్పుడు అసలు విషయం బయట పడింది. షాహుకారుభార్య పండగకు ఖరీదైన చీర కొనుక్కుంటానన్నది. షాహుకారు ఒప్పుకో లేదు. ఆమె చంద్రన్నకు డబ్బాశ చూపి, నూనె డబ్బాలలో సగానికి సగం కల్తీ చేయించి, ఆ విధంగా అదనంగా మిగిలే నూనెను, వాడిచేత పొరుగుాళ్ళలో అమ్మించాలని చూసింది. దురదృష్టం కొద్దీ మొదటి రోజునే పట్టుబడ్డాడు చంద్రన్న.

ఊరి వాళ్ళందరూ గంగణ్ణి ఎంతగానో మెచ్చుకుని, షాహుకారును తీవ్రంగా మందలించి వెళ్ళారు.

ఆ సమయంలో గంగడు వాడికి దూరంగా కనిపించాడు. వాడు గంగణ్ణి కలుసుకుని జరిగింది చెప్పి, “ఈసారి తెలివి తక్కువగా ప్రవర్తించను. చంద్రన్న నూనెలో ఏం కలిపాడూ, ఆ ద్రవం ఎక్కణ్ణించి కొంటున్నాడూ వగైరా విషయాలన్నీ ఆరా తీసి, షాహుకారు మోసం బయట పెడతాను,” అన్నాడు.

వాడు చెప్పడం పూర్తవగానే గంగడు అక్కణ్ణించి పరిగెత్తాడు. క్షణాల మీద ఊళ్ళని వాళ్ళందర్నీ పోగు చేసి షాహుకారును అల్లరి పెట్టాడు. షాహుకారు తనకు ఏమీ తెలియదన్నాడు. కానీ చంద్రన్న గుడిసెలోని కల్తీ ద్రవం డబ్బా గంగడు బయటికి తేగానే, విషయం అర్థంకాక షాహుకారు, చంద్రన్నను,

ఇది చూసి రంగడికి చాలా ఉక్రోశం వచ్చింది. వాడు గంగడిని ఇంటి దగ్గర కలుసుకుని, “నన్ను నిదానంగా వుండమన్నావు. నువ్వేమో నాకు తెలిసిన విశేషాలన్నీ నలుగురికీ వెంటనే చెప్పి, పేరు తెచ్చుకున్నావు. ఇది నీకు న్యాయంగా ఉందా?” అని అడిగాడు.

“ఇందులో పేరు ప్రసక్తి ఏముంది? చంద్రన్న రహస్యాన్ని నువ్వే తెలుసుకున్నట్టు అందరికీ చెప్పాను,” అన్నాడు.

“గ్రామస్థులందర్నీ నువ్వే హెచ్చరించావు. అందువల్లనే నీకు పేరొచ్చింది. నేను హెచ్చరించి ఉంటే నాకే పేరు వచ్చి ఉండేది,” అన్నాడు రంగడు.



“అలాంటప్పుడు నువ్వే గ్రామస్థులను హెచ్చరించ వలసింది!” అన్నాడు గంగడు తాపీగా.

“అదెలా కుదురుతుంది? నిదానంగా ఉండమని నువ్వేగా నాకు చెప్పావు,” అన్నాడు రంగడు.

అందుకు గంగడు చిన్నగా నవ్వి, “నిజమే! కానీ ఇప్పుడు నిదానంగా ఉంటే ఎలా? ఊరివాళ్ళు ఆ కల్తీనూనెను కొని వంటకు వాడితే, ఎలాంటి ప్రమాదం వస్తుందో తెలియదు. వెంటనే నివారించ వలసిన అపద అవడంతో నీ మాటలు వినడంతోనే పరిగెత్తాను. ప్రమాదం తప్పింది,” అన్నాడు గంగడు.

“అయితే మరి, సాధువు విషయంలో మాత్రం నిదానించాలని చెప్పావు,” అన్నాడు రంగడు.


“అవును అప్పుడు నిదానం అవసరం. సాధువును శిక్షించడం అనవసరం. ఇప్పుడు తొందర అవసరం. పాపకారును బయట పెట్టడం అవసరం. అలా నాకు తోచింది-

అలా చేశాను,” అన్నాడు గంగడు నెమ్మదిగా.

“అయితే, ఎప్పుడు నిదానం అవసరమో, ఎప్పుడు తొందర అవసరమో ఎలా తెలుస్తుంది?” అని అడిగాడు రంగడు ఎంతో దీనంగా.

“విచక్షణ గురించే గదా నువ్వడిగేది? నువ్వు నీ గురించి ఆలోచించడం మాని, ఇతరుల గురించి ఆలోచించు. నువ్వు చేస్తున్న పని వల్ల నీకేం ఒరుగుతుందని కాక, ఇతరులకేం మేలు జరుగుతుందని, ఆలోచించాలి. త్రికరణ శుద్ధిగా ఇతరుల మేలు గురించి ఆలోచించేవాడికి, విచక్షణా జ్ఞానం ఒకరు చెప్పకుండానే అలవడుతుంది,” అన్నాడు గంగడు.

అప్పటికి రంగడికి తన లోపం అర్థమై, సిగ్గుతో తల వంచుకున్నాడు. ఆ తర్వాత నుంచి వాడు ఏ పని చేసినా గంగడి సలహాను దృష్టిలో ఉంచుకునేవాడు. క్రమంగా వాడూ తలపెట్టిన ప్రతి కార్యంలోనూ విజయం సాధించసాగాడు.



## మకరలగ్నం


ఒకానొక పెద్ద జమీందారు దివాణంలో, నాగభద్రుడనే దివానుండేవాడు. ఆయన అంతులేని ధనాశాపరుడు. తనపై జమీందారుకున్న నమ్మకాన్ని ఆసరాగా చేసుకుని, జమీలోని రైతులనుంచే కాక, అవకాశం చిక్కినప్పుడల్లా దివాణంలోని ఉద్యోగులనుంచి కూడా, కానుకల పేరుతో డబ్బుగాని, బంగారువస్తువులు గాని గుంజుతుండేవాడు.

ఒకసారి ఆయన పుట్టినరోజువండగ వచ్చింది. నాగభద్రుడు పుట్టినది కర్కాటక-ఎండ్రకాయలగ్నంలో. ఇది ఎరిగిన ఉద్యోగస్తులు ఆయనకు బంగారంతో చేసిన ఎండ్రకాయను బహూకరించారు.

నాగభద్రుడు దానిని అన్నివైపులా తిప్పి తిప్పి చూసి, బహూకరించిన దివాణం ఉద్యోగుల అభిమానాన్ని మెచ్చుకుంటూ, “కర్కాటకలగ్నంలో పుట్టినవాళ్ళు చిన్నా పెద్ద అన్న భేదం లేకుండా అందరినుంచి గౌరవమర్యాదలకూ, ఇంతింతనరాని అభిమానానికి పాత్రులవుతారు. ఇందుకు ప్రత్యక్ష సాక్ష్యం నేను! అది ఆ లగ్నానికున్న మహిమ. సరే, సమయానికి జ్ఞాపకం వచ్చింది గనక చెబుతున్నాను- వచ్చేనెలలో నా భార్య పుట్టినదినం రానున్నది. ఆమె జన్మలగ్నం మకరం! అంటే మీరెరిగిందే కదా, మొసలి!” అన్నాడు.

ఆ సమయంలో అటుగా వచ్చిన జమీందారు అంతా విని, దివానుతో, “దివాన్‌జీ! నా జన్మదినం మీకు గుర్తుండే ఉంటుంది; రానున్న పౌర్ణమినాడు. నాది సింహలగ్నం కదా! కానుక తెచ్చేప్పుడు ఆ సంగతి మరవకండి!” అన్నాడు.

— కోటంరాజు రమాపతి







రూపధరుడి

యాత్రలు

10

(సముద్రం మీద పడవలసిన పొట్లన్నీ వడి, తన నౌకలన్నింటినీ, అనుచరులందరినీ కోల్పోయి, పైయానియా కీరాన వచ్చి పడిన రూపధరుడికి మహామేధి మహారాజు ఆతిథ్యమూ, ఆభయమూ ఇచ్చాడు. రూపధరుడి గౌరవాధ్యం ఆటల పోటీలు జరిగాయి. ఆ తరవాత జరిగిన విందులో అంధగాయకుడు 'కొయ్యగుర్రం' కథ గానంచేస్తూ ఉండగా రూపధరుడు బాధతో కంటతడి పెట్టసాగాడు. అది చూసి ఆశ్చర్యం చెందిన మహామేధి మహారాజు తన అతిథిని, "మీరెవరు? మీది ఏ దేశం?" అని ప్రశ్నించాడు -తరవాత)

రూపధరుడు మహామేధి మహారాజుకు తన ఊరు, పేరు తెలుపుకుని, బ్రోయ్ పతనానం తరం తనకు కలిగిన ఇక్కట్లూ, అనుభవాలూ వివరించి చెప్పాడు. అతను తన కథ ముగించాక, మహామేధితో పాటు అందరూ అత్యాశ్చర్యం చెందారు.

చివరకు మహామేధి అక్కడ చేరిన వారితో, "మన అతిథికి ఉమ్మడి ఖర్బులో మన మందరమూ బహుమతులు ఇద్దాం. నేను

స్వయంగా ఈయనకు కొంత బంగారమూ, ఉడుపులూ, ఇతర కానుకలూ ఇస్తున్నాను," అన్నాడు. దీనికి అందరూ సంతోషంగా ఒప్పుకున్నారు.

మర్నాడు తెల్లవారుతూండగానే బహుమతులన్నీ రేపు చేరాయి. మహామేధి స్వయంగా దగ్గిర ఉండి వాటిని పడవలో తగినచోట్ల పెట్టించాడు. ఆ పూట రాజ భవనంలో రూపధరుడికి బ్రహ్మాండమైన



వీడ్కోలు విందు జరిగింది. అందరూ ఎంతో ఉత్సాహంగా ఉన్నారు. కాని ఎప్పుడు బయలు దేరి తన దేశం చేరుదామా అని ఆశ్రపడుతున్న రూపధరుడు మాత్రం పొద్దుకేసి చూడసాగాడు.

చివరకు భోజనాలు ముగిసి పానీయాలు వచ్చాయి. రూపధరుడు లేచి నిలబడి, “మహాజనులారా మీ పుణ్యం వల్ల ఇంత కాలానికి నా చిరకాల వాంఛితం ఈదేరి, నా దేశానికి నేను వెళ్ళిపోతున్నాను. మీరు నాకు చూపిన ఆదరమూ, చేసిన సహాయమూ, ఇచ్చిన కానుకలూ ఎన్నటికీ మరువలేను. దేవతలు మీకు సంతోషమూ, సౌఖ్యమూ, అఖండ విజయాలూ చేకూర్చు గాక! మీ దేశానికి ఎలాంటి అరిష్టాలూ కలగకుండు

గాక!” అన్నాడు. ఈ మాటలకు అక్కడ చేరినవారందరూ హర్షించారు. రూపధరుడు రాణివద్ద కూడా సెలవు పుచ్చుకున్నాడు. ఆమె అతనికి అందమైన దుస్తులు బహూకరించింది. దాసీల చేత అతని పడవ వద్దకు పుష్కలంగా రొట్టెలూ, ఎర్ర ద్రాక్షరసమూ పంపింది.

పడవ నడిపే యువకులు పడవ లోపల రూపధరుడి కోసం కంబళి వరిచి పక్కా దుప్పటి ఏర్పాటు చేశారు. రూపధరుడు పడవ ఎక్కి ఆ పక్క మీద పడుకున్నాడు. నావికులు తమ స్థానాల్లో కూచుని తెడ్లువేయ సాగారు. పడవ కదిలింది.

రూపధరుడికి వెంటనే నిద్ర పట్టింది. తన కష్టాలు తీరిపోయాయన్న ఆనందంలో అతను మైమరచి గాఢనిద్రలో మునిగిపోయాడు. పడవ వాయువేగంతో ప్రయాణించి మర్నాడు వేగుచుక్క పొడిచే సమయానికి ఇథకా చేరింది.

ఇథకా తీరాన ఒక మంచి రేవున్నది. ఆ రేవులో చేరిన పడవలు లంగరు కూడా దించవలసిన అవసరం లేదు. ఈ రేవుకు దగ్గరిగా ఒక పెద్ద చెట్టున్నది. ఆ చెట్టుకు నిడుపైన ఆకులున్నాయి. ఆ చెట్టు పక్కనే ఒక గుహ ఉన్నది. అందులో తేనెపట్టున్నాయి, ఎత్తయిన రాతిస్తంభాలున్నాయి. ఈ గుహకు దేవకన్యలు వస్తారని ప్రతీతి. అందులోకి మనుషులు పోవచ్చు.



పడవ రేవును తగలగానే నావికులు ఒడ్డుకు దూకారు. మైమరచి నిద్రపోతున్న రూపధరుణ్ణి వారు నిద్రలేపకుండా ఉన్నవాణ్ణి ఉన్నట్లుగా ఎత్తుకువచ్చి తీరానఉన్న ఇసుకలో, పక్కతో సహా, పడుకోబెట్టారు. తరవాత అతని వస్తువులన్నింటినీ చెట్టుకింద పేర్చిపెట్టి, పడవను నడుపుకుంటూ వారి దేశానికి వెళ్ళి పోయారు.

రూపధరుడు నిద్రలేచి, కళ్ళు తెరిచి చుట్టూ కలియజూశాడు. పొగమంచు దట్టంగా అలుముకుని ఉండడం చేత అతనికితాను ఎక్కడ ఉన్నదీ తెలియరాలేదు. ఎదట ఉన్న రేవునూ, పక్కన ఉన్న కొండలనూ కూడా అతనుపోల్చుకోలేకపోయాడు. అతనునిరాశతో, “అయ్యో, మళ్ళీ ఎక్కడికో వచ్చి పడ్డానే! ఇక్కడ ఎలాంటి మనుషులుంటారో? వారు శ్రూరులూ, నరభక్షకులూ కారు గదా? నావెంట ఈ వస్తువులన్నీ కూడా దేనికి? వీటినిఎక్కడ దాచేది? మహామేధి మహారాజు నాకు పూర్తిగా తోడ్పడ్డాడు కాదు; ఇథకాచేర్చుకొనని మాట ఇచ్చి ఇంకెక్కడో దిగ బెట్టాడు,” అనుకున్నాడు.

అతను వస్తువులన్నీ ఎంచి చూసుకున్నాడు; ఒక్కటి పోలేదు. అతను తనదేశాన్ని గురించి ఆలోచిస్తూ, అటూ ఇటూ పచ్చార్లు చేస్తూం డగా అటుకేసి ఒక గొర్రెలకాపరి వచ్చాడు. రూపధరుడికి ప్రాణం లేచివచ్చినట్ట యింది. అతనా యువకుణ్ణి సమీపించి, “దేవుడల్లే కనిపించావు, నాయనా! నువ్వే నన్ను



కాపాడాలి. అబద్ధమాడకుండా చెప్పు. ఇది ఏ దేశం? ఇక్కడ ఎలాంటి మనుషులుంటారు? ఇది ద్వీపమా లేక తీరమా?” అని అడిగాడు.

దానికి యువకుడు, “అయ్యో, మీకు ప్రపంచజ్ఞానం తక్కువలాగుంది! లేక మీరు దూరదేశం వారయి ఉండాలి. ఎందుకంటే మా దేశం ఊరూ పేరూ లేనిది కాదు. ఇథకా దేశాన్ని గురించి బ్రోయ్ నగరంలో కూడా చెప్పుకుంటారు!” అన్నాడు.

రూపధరుడు చాలా చతురుడు. తాను చేరినది ఇథకా అని తెలిసి అతను లోలోపల చాలా పొంగిపోయాడు; కాని ఆ ఆనందాన్ని అణచిపెట్టుకుంటూ, “అవునవును! శ్రీదే



దీవులలో కూడా ఈ దేశం గురించి చెప్పుకోగా విన్నాను. నేను ఒక దుర్మార్గుణ్ణి చంపెయ్యటం చేత పారిపోయి రావలసి వచ్చిందిలే,” అంటూ అతను గొర్రెలకాపరికి ఒక కట్టుకథ అల్లిచెప్పాడు.

అతను మాట్లాడుతున్నంతలోనే గొర్రెల కాపరి అంతర్ధానమై, వాడి స్థానంలో బుద్ధి మతీదేవి ప్రత్యక్షమయింది. ఆమె నవ్వుతూ, “నీకన్న జిత్తులమారి వాడు మరొకడు లేడు! ఎంత అవలీలగా కథలు అల్లగలవు! నీ దేశానికి చేరుకున్నా, నీకి అలవాటు పోలేదు! కాని, నేను కూడా అంతో ఇంతో తెలివిగలదాన్నే! నా దగ్గర నీ జిత్తులు పొరవు. అసలు సంగతేమంటే నిన్ను ఎలాగైతేనేం, నీ దేశం చేర్చాను గాని నీ కష్టాలు తీరలేదు. అందుచేత

నువ్వు తిరిగి వచ్చినట్లు పురుగుకైనా తెలియరాదు, జాగ్రత్త!” అన్నది.

“అమ్మా, ఇది నిజంగా నా ఇథకాయేనా? ఎందుకంటే నేను నమ్మలేకుండా ఉన్నాను. నీవు నన్ను వేశాకోళం చెయ్యటం లేదుకదా?” అన్నాడు రూపధరుడు.

“నీవు ఎవరినీ చూస్తూ చూస్తూ నమ్మలేవు. మరొకడైతే ఇంత శ్రమపడి దేశం చేరాక భార్యాబిడ్డలను గురించి ఎన్నో ప్రశ్నలు వేసేవాడు. కానీ, నీకు నా మీదనే నమ్మకంలేకుండా ఉన్నది. ఇదీ ఒక విధంగా మంచిదే. నీ భార్య అహిరారాత్రాలు నీ కోసం అలమటించిపోతున్నది. ముందు నీకు నీ దేశాన్ని చూపిస్తాను, గుర్తించు,” అంటూ బుద్ధిమతీ తన మహిమ చేత అక్కడ దట్టంగా పట్టిఉన్న పొగమంచును విచ్చ గొట్టింది. వెంటనే రూపధరుడు తాను పూర్వం ఎరిగిన గుర్తులన్నీ చూడగలిగాడు. తరవాత బుద్ధిమతీ గుహలో ప్రవేశించి రూపధరుడి వస్తువులు అందులో దాచడానికి చోటు చూపించింది. తరవాత గుహకు ఒక రాయి అడ్డం పెట్టి ఇద్దరూ చెట్టు కింద కూచుని కొంతసేపు సంభాషించుకున్నారు.

“రూపధరా, మూడేళ్ళుగా కొందరు దుర్మార్గులు నీ ఇంటితిష్ఠివేసి నీ సొత్తు తింటూ, నీ భార్యను స్వయంవరం చేసుకోమని వేధిస్తున్నారు. ఈ దుర్మార్గులకు బుద్ధి చెప్పే బాధ్యత నీదే. నీ భార్య వారికి ఆగ్రహం



రాకుండా ఏవో కబుర్లు చెప్పుతూ నీ రాకకోసం ఎంతో ఆత్రంగా ఎదురుచూస్తున్నది,” అన్నది బుద్ధిమతీదేవి. “తల్లీ, నీ దయ ఉంటే అలాగే వారిని హతమారుస్తాను. ఏం చెయ్యమంటావో చెప్పు!” అన్నాడు రూపధరుడు.

“ముందు నీ రూపం పూర్తిగా మార్చేసి ఎవరూ నిన్ను గుర్తించకుండా చేస్తాను. నీ భార్య, నీ కొడుకూ కూడా నిన్ను పోల్చు కూడదు. నీవు నీ పండుల కాపరి వద్దకు వెళ్ళి అతనివద్ద ఉండు. నీ పండుల మందలను కాకులకొండవద్ద అతను మేపుతున్నాడు. ఈ లోపుగా నేను నీ కొడుకు ధీరమతినీ ఇంటికి చేర్చుతాను. నీ క్షేమ సమాచారాలు తెలుసుకునేటందుకు గాను అతను రారాజు వద్దకు వెళ్ళి ఉన్నాడు!” అన్నది బుద్ధిమతీదేవి.

తరవాత ఆమె అతన్ని అతి వృద్ధుడులాగా కనిపించేలాగు మార్చివేసింది. అతని చర్మమంతా ముడతలు పడిపోయింది. అతనితల చింపిరితల అయిపోయింది. ఆమె అతనికి ఒక చేతికర్రా, జోలెసంచీ ఇచ్చింది. తరవాత ఆమె రూపధరుడికి కాకులకొండకు మార్గం చెప్పి అంతర్ధానమైంది.

రూపధరుడు అడవులూ, కొండలూ దాటి తన పండుల కాపరి ఉండేచోటు చేరుకున్నాడు. రూపధరుడి నొకర్లందరిలోకి ఇతనే స్వామిభక్తిపరాయణుడు. అతను ఒక పెద్ద మైదానంలో తానూ, పండులూ ఉండడానికి



గాను ఒక ఇల్లు కట్టి, దానిచుట్టూ రాతిగోడ అమర్చి, దాని పైభాగాన నాగజెముడు నాటాడు. అతని రక్షణలో వెయ్యి పండులు న్నాయి; అప్పటికే రూపధరుడి ఇంటిచేరిన దుర్మార్గులు ఆ మందలోనుంచి చాలా పండులను తెప్పించుకు తిన్నారు. పండులకు కాపలాగా నాలుగు వేటకుక్కలు ఉన్నాయి.

రూపధరుడు అక్కడికి వచ్చేసరికి పండులకాపరి తన వాకిట కూచుని తన కాళ్ళకు చెప్పులజత తయారుచేసుకుంటున్నాడు. రూపధరుణ్ణి చూడగానే, వేటకుక్కలు భయంకరంగా మొరుగుతూ మీదికొచ్చాయి. రూపధరుడు చప్పున తన చేతికర్ర పారేసి, నేలమీద చతికిలబడ్డాడు. ఇంతలో పండుల



కాపరి లేచివచ్చి, కుక్కలను అవతలికి తరిమేసి, “ఏం, ముసలాడా? కాస్తయితేనిన్ను కుక్కలు పొట్టన పెట్టుకునేవే! అసలే నా బతుకంతా వెతలుగా ఉంది! బంగారమంటి యజమాని దేశాలు కాని దేశాలు పట్టి కూడు గుడ్డా లేక అలమటిస్తున్నాడు! ఇక్కడ పనికి మాలిన మూక ఒకటి దాపరించిపడి కొవ్విన పందినల్లా కోసుకు తింటున్నారూ! లోపలి కొచ్చి ఇంత కూడు తిని నీ నంగతేమిటో వివరంగా చెబుదువు రా!” అన్నాడు రూప ధరుడితో.

రూపధరుడు భోజనం చేసినంతసేపూ పండులకాపరి తన యజమాని గొప్పతనం గురించి, ఆయన రారాజు వెంట బ్రోయే

నగరం మీదికి యుద్ధానికి వెళ్ళి, ఆచూకీ లేకుండా పోయిన విషయమూ బాధతో చెప్పాడు. అంతా విని రూపధరుడు, “అయ్యా, మీ యజమాని గురించి ఇంత గొప్పగా చెబుతున్నావు, ఎవరాయన? నేను చాలా దేశాలు తిరిగాను. నాకా మనిషి తగిలిఉందే వార్త చెబుతాను,” అన్నాడు.

దానికి పండులకాపరి, “నువ్వు వెయ్యి చెప్పేది కాక, అమ్మగారూ, అబ్బాయిగారూ నీ మాటలు నమ్మేది కల్ల! ఇప్పటికెందరో చెప్పారు- అన్నీ వట్టి అబద్ధాలు. తిండికోసమో, బట్టకోసమో ఆశపడితే వాళ్ళలాగే నాలుగు బొల్లికబుర్లు నువ్వు కూడా చెప్పవచ్చు,” అన్నాడు.

“కూటికీ గుడ్డకూ ఆశపడి అబద్ధాలు చెప్పడం చాలా నీచం. నేను ప్రమాణం చేసి నిజం చెబుతున్నాను విను. అమావాస్య వెళ్ళేలోపుగా నీ యజమాని తిరిగి వస్తాడు. అతని శత్రువులకు పరాజయం తప్పదు. నాకిప్పుడైతే బహుమానం వద్దు, నా మాట నిజమైనాక ఏదైనా తీసుకుంటాను!” అన్నాడు రూపధరుడు.

“పెచ్చివాడా, ఆయన ఇంకెక్కడ వస్తాడు? ఏనాడో ఆయన పోయాడు. ఆయన వస్తే, ఇంక ఆ భార్యకూ, కొడుక్కు, కావలసిందే ముంది? నిశ్చేపమంటి అబ్బాయి, నాయన లాగే అంతెత్తు పెరిగాడు! ఏం అందమను కున్నావు!” అన్నాడు పండులకాపరి.



తరవాత ఇద్దరూ చాలాసేపు సంభాషించు కున్నారు. రూపధరుడు తన విషయం చెప్పుకుంటూ తాను క్రిట్ దేశస్థుడనీ, బ్రోయేయుద్ధంలో పాల్గొన్నాననీ, రూపధరుణ్ణి స్వయంగా ఎరుగుదుననీ చెప్పాడు. తాను తిరిగి వచ్చేదారిలో ఒక దేశంలో రూపధరుడు మళ్ళీ కలిసినట్లుగా కూడా అతను చెప్పాడు. అయితే, ఆ సంగతులు మాత్రం పండులకాపరి తాను నమ్మననేకాదు.

చీకటి పడేలోపల పండులకాపరి నౌకర్లు మందలతో తిరిగి వచ్చారు. ఆ రాత్రి పండులకాపరి తన అతిథి కోసం భోజనం బాగా తయారుచేశాడు.

బయట వాన సాగింది. ఈదురుగాలి కొట్టింది. రూపధరుడికి చలి వేసింది. అతను పండులకాపరితో, “బ్రోయే యుద్ధంలో ఒకసారి ఏమయిందనుకున్నావు? ఒక రాత్రి మేము కొంతమందిమి బ్రోయే గోడలకింద కాపలా కాయటానికి బయలుదేరి వెళ్ళి పొదలకింద పడుకున్నాం. ఆ రోజు కూడా ఇలాగే విపరీతమైన చలిగాలి, మంచూ సాగాయి. నా

ఒక్కడికే కప్పుకునే దుప్పటి లేదు. ఒక రాత్రి వేళ నేను రూపధరుణ్ణి తట్టి లేపి నా దుస్థితి చెప్పాను. ఆయన వెంటనే ఒక యుక్తిపన్నాడు. తనకు పీడకల వచ్చిందనీ, ఎవరైనా వెంటనే బయలుదేరి రారాజువద్దకు వెళ్లి మరి కొందరు మనుషులను పిలుచుకు రావాలనీ అన్నాడు. ఇందుకుగాను ఒకడు లేచి, తన దుప్పటి అక్కడే పడేసి అప్పటికప్పుడే పడవల వద్దకు బయలుదేరాడు. వెంటనే నేనా దుప్పటి కప్పుకుని ఆ రాత్రి గడిపేశాను,” అని చెప్పాడు.

“మంచి కథే చెప్పావు, ముసలాడా! ఈ రాత్రి నీకు కప్పుకునేటందుకు ఉండక పోదులే! హాయిగా నిద్రపోవచ్చు,” అన్నాడు పండులకాపరి.

చలిమంటకు దగ్గరగా మెత్తగా తోళ్ళపక్క పరిచి రూపధరుణ్ణి దానిమీద పడుకోబెట్టాడు పండులకాపరి. అతడిమీద మందమైన గొంగళి కప్పాడు. ఆ పక్కమీద వెచ్చగా పడుకుని రూపధరుడా రాత్రి చాలా సుఖంగా నిద్రపోయాడు. - (ఇంకావుంది)



## చందమామ కబుర్లు

చదవకండి, వినండి!

సాంకేతిక పరిజ్ఞానం పెంపొందే కొద్దీ వివిధ రంగాలలో నత్వర అభివృద్ధి సాధ్యమవుతున్నది. ఎలక్ట్రానిక్ యుగంలో ముద్రాణ రంగంలో ఇటీవల సాధించిన ప్రగతి మరీ అద్భుతమైనది. ముఖ్యమైన పుస్తకాలను మైక్రో ఫిల్ములుగా తీసి భద్రపరుస్తున్నారు. ఈ పుస్తకాల పేజీలను కానాలనుకున్నప్పుడు కంప్యూటర్ ఫ్లైన్ మీద చదువు కోవచ్చు. పుస్తకాలను చదివే కాలంపోయి పాటల్లాగా కేసెట్ల మీద వినే కాలం వచ్చేసింది. కొన్ని రేడియో కేంద్రాలు సుప్రసిద్ధమైన నవలలను, వీలయితే ఆయా రచయితల కంఠస్వరంతోనే ప్రసారం చేస్తున్నాయి. ఇటీవల సుప్రసిద్ధ మలయాళ రచయిత సి.రాధా కృష్ణన్ తన నవలను ఆడియో కేసెట్‌గా విడుదల చేశాడు. అలిండియా రేడియో కళాకారిణి అయిన ఒకావిడ ఆ నవలకు తన స్వరాన్ని అరువిచ్చింది.

వేలం పాటకు హాజరయిన పుస్తకాల దొంగ!

ఇంగ్లాండు సహితకు చెందిన దంకన్ జెవోన్స్ అనే యువకుడికి మతసంబంధమైన సాహిత్యమంటే ఎంతో ఇష్టం. మరీ థియాలజీకి సంబంధించిన పుస్తకాలు సేకరించడంలో ఆసక్తి ఎక్కువ. కానీ, అన్ని పుస్తకాలనూ డబ్బు పెట్టి కొనలేక పాటిని దొంగిలించే మలభమాగాన్ని అనుసరించాడు. పందొమ్మిదవ యేట పుస్తకాలు దొంగిలించడం మొదలుపెట్టి ముప్పై యేళ్ళలో 52,000 పుస్తకాలు సేకరించాడు. కానీ అతడు ఒక రోజు కార్లైర్ నగరంలో దొంగిలినూ పట్టుబడిపోవడంతో పుస్తకాల అసలు బందారం బయట వదిలి. అతని నుంచి పట్టుకున్న 12,000 పుస్తకాలను పోలీసులు వేలం వేశారు. ఆ వేలంపాటకు కూడా హాజరైన దంకన్ జెవోన్స్ అందులో పాల్గొన లేకపోయాడు. ఇది విన్నప్పుడు మార్క్ ట్విన్ ఫరోక్తి గుర్తుకు వస్తుంది. సుప్రసిద్ధ అమెరికా హాస్య రచయిత మార్క్ ట్విన్ ఇంటికి వచ్చిన అతిథి- ఇంట్లో చెల్లాచెదురుగా పడి పుస్తకపుస్తకాలను చూసి, “ఈ పుస్తకాలను బీరువాలో అమర్చుకోవచ్చు కదా!” అన్నాడు. అందుకు మార్క్ ట్విన్, “బాగానే ఉంటుంది. నిజమే, కానీ బీరువాను ఎవరూ అరువివ్వరు కదా!” అన్నాడట.

### పుట్టిన రోజు కానుక!

అమెరికా అధ్యక్షుడు బిల్ క్లింటన్-హిల్లరీ క్లింటన్ల కుమార్తె చెల్లీకి పదహారేళ్ళు. ఆ అమ్మాయికి పుట్టినరోజు కానుకగా అమెరికాకు చెందిన మూడు ప్రైవేట్ రేడియో సంస్థలు మూడు మోడర్న్ లో మూడు కార్లు పంపాయి. అప్పుడు చెల్లీ ఇంట్లో లేదు. స్కూలుకు వెళ్ళింది. స్కూలు నుంచి తిరిగి వచ్చాక ఆమె, ఆమె తల్లిదండ్రులు ఆ మూడు కార్లనూ మృదువుగా తిప్పి పంపేశారు. ఆమె తల్లిదండ్రులు ఆమెను ఆ రోజు సాయంకాలం ప్రతిష్ఠాత్మకమైన నేషనల్ థియేటర్ లో ప్రదర్శింపబడుతున్న సుప్రసిద్ధ ఫ్రెంచి రచయిత విక్టర్ హ్యూగో రచించిన ‘లే మిసరబుల్స్’ నాటకానికి తీసుకువెళ్ళారు. పదహారు కొవ్వొత్తులతో సంప్రదాయ సిద్ధమైన బర్త్ డే కేక్ లేకపోయినప్పటికీ చెల్లీ ఆ రోజు సాయంకాలం ఎంతో ఆనందంగా గడిపింది.





## వికృతఘ్నుడు

పట్టువదలని విక్రమార్కుడు చెట్టు వద్దకు తిరిగివెళ్ళి, చెట్టు పైనుంచి శవాన్ని దించి, భుజాన వేసుకుని, ఎప్పటిలాగే మానంగా శ్మశానం కేసి నడవసాగాడు. అప్పుడు శవంలోని బేతాళుడు, “రాజా, నువ్వు పడుతున్న ఇంత శ్రమా ఏదైనా స్వార్థం కోసమా లేక పరుల కోర్కెనేదైనా సాధించి పెట్టేందుకా అన్న శంక కలుగు తున్నది. నువ్వొక దేశపాలకుడివి కనుక, మరొక దేశపాలకుడు నిన్నే కోరికా కోరే అవకాశం లేదు. సామాన్యులూ, పామరులూ కోరే కోర్కెలను ఏ శ్రమా లేకుండా నువ్వు తీర్చగలవు. ఇక మిగిలిన వారు పండితులు. వారిలో కొందరికి భాషాభేషజం అధికం. వారు అర్థం పర్థం లేని ఏదో ఒక కొత్త పదాన్ని సృష్టించి, తోటి పండితులను కూడా తికమక పెట్టగలరు. అలాంటి పండితుడెవడైనా నిన్ను తన చమత్కార పదజాలంతో కుందేటికొమ్ము సాధించి తెమ్మన్న ధోరణిలో,

**చేతాళ కథలు**

గంపిండు... ..



ఇలా ప్రయాసలకు గురిచేస్తుంటే మాత్రం, సువ్యసలుగురిలో అమాయకుడివనిపించు కోగలవు. ఇందుకు ఉదాహరణగా రామశాస్త్రి-అనుపమ అనే వాళ్ళ కథ చెప్పతాను, శ్రమ తెలియకుండా, విను, అంటూ ఇలా చెప్ప సాగాడు:

రామశాస్త్రి చిన్నతనంలోనే చాలా శాస్త్రాలు చదివి, అకళింపు చేసుకుని పండితుడనిపించుకున్నాడు. పండిత్యంలో తనను మించిన వారుండకూడదని వాడి అభిలాష. ఒకసారి ఇంటికివచ్చిన మేనమామతో వాడామాడే అన్నాడు.

మేనమామకు శాస్త్రపండిత్యంలో అంత ఇంత ప్రవేశం ఉంది. ఆయన వాడిని కొన్ని

ప్రశ్నలు వేసి జవాబులు విన్నాక, “వయసుకు మించిన పాండిత్యం నీకు అబ్బింది. అద్భుత వంతుడివి. కానీ గొప్ప మెదితుడివి కావాలంటే అవగాహన ఒక్కటే చాలదు. నీకు నీవుగా కొత్త వదాలు సృష్టించి, వాటికి ప్రచారం కల్పించాలి,” అన్నాడు.

“అలా చేయగలవాళ్ళెవరైనా ఉన్నారా?” అనడిగాడు రామశాస్త్రి.

“లేకేం! మా ఊళ్ళో కృష్ణశాస్త్రి ఉన్నాడు. ఎలాంటి కొత్తవదాన్ని విన్నా ఇట్టే అర్థం పట్టే స్తాడు. ఆయన వాడే కొత్త పదాలకు అర్థం ఎవడూ తెలుసుకోలేరు. మన దేశంలో అలాంటి పండితుడు మరొకడు లేడని మహారాజే పలుమార్లు అన్నాడు. ఏడాది కొక్కసారైనా కృష్ణశాస్త్రికి రాజధానిలో సన్మానం జరుగుతుంటుంది,” అన్నాడు మేనమామ. “అయితే నేనొకసారి కృష్ణశాస్త్రిని కలుసుకుని, నా పాండిత్యాన్ని పరీక్షించుకుంటాను,” అన్నాడు రామశాస్త్రి.

“సరే, నాతో బయల్దేరి రా. నిన్నాయనకు పరిచయం చేస్తాను. పండితుడిగా నిన్నాయన గుర్తించాలంటే మాత్రం కాస్త చమత్కారంగా మాట్లాడు. ఏదైనా కొత్తపదం వాడు. అప్పుడాయన నిన్ను శిష్యుడిగా స్వీకరిస్తాడు. అందువల్ల నీకెంతో ప్రయోజనం,” అన్నాడు మేనమామ.

సరేనని మేనమామతో ప్రయాణమయ్యాడు రామశాస్త్రి. ప్రయాణంలో దారిపొడుగునా ఆలోచించి, కృష్ణశాస్త్రితో ఎలా మాట్లాడాలో నిర్ణయించుకున్నాడు.




యించుకున్నాడు. మేనమామకు సౌందర్యవతి అయిన అనుపమ అనే కూతురుంది. పాండిత్యం వంకపెట్టి మేనల్లుడు తనింట్లో కొన్నాళ్ళుంటే, వాడికి అనుపమతో పరిచయం మవుతుందనీ, ఇద్దరూ పరస్పరం ఇష్టపడితే పెళ్ళి జరిపించవచ్చుననీ మేనమామ ఆశ పడ్డాడు. అందుకే ఇల్లు చేరగానే రామశాస్త్రి సపర్యలు అనుపమకు అప్పగించాడు.

అయితే, రామశాస్త్రి దృష్టి అంతా పాండిత్య పరీక్షపైనే ఉంది. ఒక అందమైన ఆడపిల్ల తనకు సపర్యలుచేస్తున్నదన్న విషయం వాడు ఏమాత్రం గుర్తించినట్లు లేదు. మామూలు సేవకులకు చెప్పినట్లే వాడు, తన అవసరాలనామెకు చెప్పి పనులు చేయించుకున్నాడు.

ఆ రాత్రి విశ్రాంతి తీసుకున్నాక కృష్ణశాస్త్రిని చూడాలని, మర్నాడుదయమే తహతహలాడాడు రామశాస్త్రి. కానీ కృష్ణశాస్త్రి ఊళ్ళో లేడనీ, రావడానికి రెండురోజులు పడుతుందనీ మేనమామ చెప్పాడు.

“అయన్ను చూడకుండా రెండురోజులుండాలా? ఇక్కడ నాకు క్షణమొక యుగంగా ఉండే!” అని రామశాస్త్రి అనుపమ దగ్గర విసుక్కున్నాడు.

“అలా విసుక్కుంటావేం, బావా! ఈ రెండు రోజుల సమయం నీకెంతో అమూల్యమైనది. ఆయన వాడిన కొత్త పదాలను గురించి తెలుసుకోవచ్చు,” అన్నది అనుపమ.



“ఎవడమైనా ఇట్టే అర్థమైపోతుందినాకు. నా పాండిత్యం అలాంటిది. కృష్ణశాస్త్రికి అందని గొప్పవీ, కొత్తవీ అయిన పదాలు నేను చాలా వాడగలను. నాకు సమయం అవసరం లేదు,” అన్నాడు రామశాస్త్రి గొప్పగా.

ఇందుకు అనుపమ నవ్వి, “అయితే ఈ రెండురోజులూ మనం కాలక్షేపానికి బోలెడు కబుర్లు చెప్పుకుందాం. నువ్వు అందగాడివి, పండితుడివి. వరసకు బావవి. నీతో కబుర్లాడాలని నా మనస్సువ్విళ్ళూరుతోంది,” అన్నది.

“పండితుడు పండితుడితోనే తప్ప సంభాషించడానికి ఉత్సాహపడడు. నువ్వు నాకు సేవలు చేయడానికే తప్ప, నాతో సంభాషణకు పనికిరావు,” అన్నాడు రామశాస్త్రి దర్పంగా.



“నీ వంటివాడి కోసమే కాబోలు వికృతము దన్న పదం వచ్చింది!” అని రుసరుసలాడుతూ అక్కణ్ణించి వెళ్ళిపోయింది అనుపమ.

వికృతముడు అన్నపదం కొత్తగా తోచింది రామశాస్త్రికి. అంటే అర్థమేమిటో అని వాడు పదే పదే ఆలోచించాడు. ఏమీ స్ఫురించకపోగా మరదలినే పిలిచి, “ఇండాక నువ్వు నన్ను కృతముడనబోయి వికృతముడన్నావు. చదువు కోని వాళ్ళకు అలాంటి పొరపాట్లు దొర్లుతుంటాయి. ఇంతకూ నేను కృతముడి నెందు కయ్యాను?” అని అడిగాడు.

అనుపమ జవాబు చెప్పేందుకు ఒకటి రెండు క్షణాలాగి, “నువ్వు మా ఇంటికి రాగానే నీకు సేవలు ప్రారంభించాను. నా అంత

అందగాడివి కాకపోయినా నీ అందాన్ని పొగడాను. అందుకు కృతజ్ఞతగా నువ్వు నాకు చేసిందేమిటి? సేవలు చేస్తే చేయించుకున్నావు. నా అందాన్ని పొగడ లేదు. నేను మరదలినిని సంతోషించలేదు. నేనెంత చదువుకున్నానో, నాకేం తెలుసో పరీక్షించకుండానే, నేను సేవ చెయ్యడానికి తప్ప పనికిరానని చెప్పి చిన్నబుచ్చావు. చేసిన మేలును గుర్తించుకున్నా, నన్ను గౌరవించలేదు. నువ్వు వికృతముడివి!” అన్నది.

“అదుగో- మళ్ళీ వికృతముడంటున్నావు! నాకు తెలిసి అలాంటి పదం లేదు. చేసిన మేలును మరిచినవాణ్ణి కృతముడనాలి,” అన్నాడు రామశాస్త్రి.

“నిన్ను కృతముడంటే చాలాదు. చిత్రానికి విచిత్రముంది. జయానికి విజయముంది. అలాగే నీలాంటివాళ్ళ కోసం వికృతముడన్న పదం సృష్టించాడు కృష్ణశాస్త్రి,” అన్నది అనుపమ.

కృష్ణశాస్త్రి సృష్టించాడనగానే ఆ వదానికి అర్థమేమిటా అని తల బదలయ్యేలా ఆలోచించాడు రామశాస్త్రి. ఎంతకూ స్ఫురించకపోగా చివరకు మరదలినే పిలిచి అర్థం చెప్పమని అడిగాడు.

“మహాపండితుడివి, ఈ మాత్రం తెలుసుకోలేవా? ఆ వదాన్ని నీమీదే ప్రయోగించాను. కానీ ఎంతటి పండితులైనా తమను గురించి తాము తెలుసుకోలేరని ఉపనిషత్తులు చెబుతున్నాయి. కాబట్టి నీకు విరూపుడి గురించి



చెబుతాను. వాడి నుద్దేశించే కృష్ణకాస్త్ర అ పదాన్ని వాడాడు,” అంటూ అనుపమ ఇలా చెప్పింది:

విరూపుడా గ్రామంలో పేదరైతు. ఒకసారి చవగ్గా పొలం అమ్ముకానికి వస్తే కొందామను కున్నాడు. డబ్బు లేదు. పొరుగింటి పుల్లయ్య అప్పిచ్చి సాయం చేశాడు. ఆ తర్వాత విరూపుడికి పొలంలో నిధి దొరికింది. వెంటనే పుల్లయ్య బాకీ తీర్చేశాడు. అప్పుడే పుల్లయ్య కూతురుకు పెళ్ళి కుదిరింది. మరికొంత డబ్బు అప్పివ్వమన్నాడు పుల్లయ్య.

విరూపుడు తల అడ్డంగా ఊపి, “పేద వాళ్ళకు అప్పివ్వకూడదు. పేదవాళ్ళు కూడా ఉన్నంతలో సరిపెట్టుకోవాలి తప్ప, అప్పులు చేయకూడదు,” అని వచ్చేశాడు.

ఇంకోసారి విరూపుడు పొలంలో ఉండగా పాము కరిచింది. పక్క పొలం వాడైన శరభయ్య వాడిని వెంటనే భుజంమీద ఎత్తుకుని, మంత్రిగాడి దగ్గరకు తీసుకు వెళ్ళాడు. సమయానికి రాకపోతే విరూపుడి ప్రాణాలు దక్కేవి కాదని మంత్రిగాడన్నాడు. ఆ మర్నాడే శరభయ్యను దొడ్లో పాము కరిచింది. సమయానికి అటుగా వెళుతున్న విరూపుడికా విషయం తెలిసింది. వాడు ఆ క్షణంలో శరభయ్యను ఎత్తుకుని మోసే ఓపిక లేదన్నాడు. పరుగున వెళ్ళి మంత్రిగాడికి కబురు చెప్పమంటే - “నేను దక్షిణదిశగా పని మీద వెళుతున్నాను. మంత్రిగాడిల్లు ఉత్తరదిశలో ఉంది. కాబట్టి



మీలు కాదు,” అన్నాడు. పోని క్షణం పాటు శరభయ్యకు కాపలా ఉంటే, తానే వెళ్ళి మంత్రిగాడిని పిలుచుకొస్తానంది శరభయ్య భార్య. తనకు అవసరమైన పని ఉన్నదంటూ వెళ్ళి పోయాడు విరూపుడు. శరభయ్య అదృష్టం కొద్దీ అనుకోకుండా ఎవరో చెప్పగా, మంత్రిగాడు పరుగు పరుగున రావడం వల్ల శరభయ్య ప్రాణాలు దక్కాయి!

విరూపుడి గురించిన ఈ రెండు కథలూ విని రామకాస్త్ర, “నిస్సందేహంగా విరూపుడి కోసమే కృతఘ్నుడన్న పదం పుట్టింది!” అన్నాడు.

“కృతఘ్నుడు కాదు, వికృతఘ్నుడు,” అన్నది అనుపమ. “వికృతఘ్నుడంటే అర్థం లేదు. చేసిన మేలును మరిచిపోవడం



కృతఘ్నుత. అందులో తరతమ భేదాలు లేవు. కృతఘ్నులందరూ ఒకటే!” అన్నాడు రామశాస్త్రి. “నేను చెబితే నీకు అర్థం కాదు. ఒకసారి వెళ్ళి ఆ విరూపుణ్ణి కలుసుకుని రా,” అన్నది అనుపమ.

రామశాస్త్రి ఊళ్ళోకి వెళ్ళాడు. విరూపుడి ఇల్లు ఎక్కడున్నదీ అడిగితెలుసుకుందామనుకునేంతలో వీధి పక్కన ఇద్దరు మనుషులు గొడవ పడుతున్నారు. వారిలో ఒకడు ఆరడుగుల ఎత్తు వస్తాడులా ఉన్నాడు. ఇంకొకడు పొట్టిగా, బక్కగా ఉన్నాడు. వస్తాడు పొట్టివాణ్ణి కొట్టబోతుంటే ఎవ్వరూ పట్టించుకోవడం లేదు.

అప్పుడు రామశాస్త్రి కలుగచేసుకుని వాళ్ళను కారణమడిగాడు.

వస్తాడు, రామశాస్త్రితో, “అయ్యా! వీడు నదిలో కొట్టుకుపోతూంటే ఊళ్ళో ఒక్కరూ రక్షించలేదు. నేను ప్రాణాలకు తెగించి ఎదురీది వీణ్ణి రక్షించాను. ఇది జరిగి రెండు రోజులయింది. ఇవాళ దారిలో ఎదురుపడితే, ఒంట్లో ఎలా ఉందని పలకరించాను. నాకేసి అదోలా చూసి, ఎవరు నువ్వని అడిగాడు. గుర్తు చేశాను. అసలు వీడికి నదిలో మునిగిన విషయమే గుర్తు లేదుట! నేనేమైనా వీడిని ఊళ్ళడిగానా, ధనమడిగానా? చేసిన మేలు గుర్తుంచుకుని, ఒక్కసారి నవ్వుతూ పలకరిస్తే బదులిమ్మన్నాను. అందుకు వీడు నన్ను పరిహాసం చేస్తూ, ‘కండలు పెంచితే బుద్ధి నశిస్తుందంటారు. నీ విషయంలో అది నిజం. నువ్వు బుద్ధిహీనుడివి!’ అన్నాడు. నేను బుద్ధి హీనుణ్ణే! లేకుంటే ఇలాంటివాడికి సాయపడతానా? అయితే వీడికి బుద్ధి చెప్పటానికి నా బుద్ధిదాలు. అందుకే దేహశుద్ధి చేయాలనుకుంటున్నాను,” అన్నాడు.

రామశాస్త్రికి పరిస్థితి అర్థమయింది. ఆ పొట్టివాడే విరూపుడయి ఉండాలని కూడా గ్రహించి వస్తాడుతో, “అయ్యా! తమరికి బుద్ధి బలం, కండబలం రెండూ ఉన్నాయి. వాటిని లాంటి వారి మీద వృధా చేయవద్దు. అయినా ఈ ప్రపంచంలో ఏదీ శాశ్వతం కాదు. అలాంటప్పుడు, మొన్న చేసిన సాయంతో బంధాలు పెంచుకోవడం ఎందుకు? ఇతడు గొప్ప వేదాంతిలా నాకు తోస్తున్నది. ఇతడు చేసే



ప్రతి పనిలోనూ ఏదో అర్థం ఉంటుంది. అది తెలుసుకుని, నేను మీకు తర్వాత చెబుతాను. ప్రస్తుతానికి ఇతణ్ణి విడిచి పెట్టి వెళ్ళండి,” అన్నాడు.

రామశాస్త్రి ముఖంలో తేజస్సు, పలుకు తీరూ చూసి వస్తాడు, విరూపుణ్ణి విడిచిపెట్టి వెళ్ళాడు. రామశాస్త్రి పొట్టివాడితో, “నువ్వు విరూపుడివి కదా!” అన్నాడు.

“నువ్వు నానుంచి ఏమాశిస్తున్నావో నాకు తెలియదు. నేనెవరో నీకు తెలిసినట్టే ఉంది. నువ్వెవరో నాకు తెలియదు. తెలుసుకోవాలని లేదు,” అని విరూపుడు అక్కణ్ణించి వెళ్ళి పోయాడు. రామశాస్త్రి నిట్టూర్చి వెనక్కు తిరిగి ఇల్లు చేరాడు.

“విరూపుణ్ణి చూశావా, బావా?” అని అడిగింది అనుపమ.

“చూశాను, మాట్లాడాను కూడా!” అన్నాడు రామశాస్త్రి.

తర్వాత వాడు జరిగినదంతా పూసగుచ్చి నట్లు మరదలికి చెప్పి, “విరూపుణ్ణి తిట్టడానికి కృతఘ్నుడన్న పదం చాలదు. అందుకే వికృత ఘ్నుడన్న పదాన్ని సృష్టించి ఉంటాడు కృష్ణశాస్త్రి. వి శబ్దం విశ్లేషించడాన్ని, వికృతశబ్దం జుగుప్సనూ పలుకుతూండడం వల్ల, ఈ శబ్దం మరింత నిందాబలాన్ని సమకూర్చుకున్నది. అవునా?” అన్నాడు.

“శబ్దాడంబరం గురించి మాత్రం బాగానే తెలుసుకున్నావు. కానీ వికృతఘ్నుడన్న పదానికి



అర్థం మాత్రం నీకింకా తెలిసినట్లు లేదు,” అన్నది అనుపమ నవ్వుతూ.

అంతలో అక్కడికొచ్చిన మేనమామ, రామశాస్త్రితో, “పాండిత్యంలో నువ్వు నీ మరదలి ముందు తీసికట్టేనని గ్రహించావనుకుంటాను. ఎందుకంటే కృష్ణశాస్త్రి అంటూ ఎవరూ లేరు. నేను నిన్నూ, నీ మరదల్ని దగ్గర చేయడానికి కృష్ణశాస్త్రిని కల్పించాను!” అన్నాడు.

ఇది వింటూనే రామశాస్త్రి నివ్వెరపోయి, కొద్దిసేపు మౌనంగా ఉండి అనుపమతో, “వికృతఘ్నుడన్న పేరును భరించలేను! నన్ను మన్నించు,” అన్నాడు.

బేతాళుడు ఈ కథ చెప్పి, “రాజా, ఏ భాష కైనా అతిక్రమించరాని వ్యాకరణ సూత్రాలూ,

నియమ నిబంధనలూ ఉంటాయి. అంతగా పాండిత్యం లేకపోయినా మహాపండితుణ్ణి విప్రవిగేహాణి విపండితుడని గానీ, లేక అతడిది విపాండిత్యం అని గానీ అనవచ్చునా? అతి చిన్న వయసులోనే ఎంతో పాండిత్యం గడించిన రామశాస్త్రిని, అనుపమ వికృత ఘ్నుడన్న అర్థం పర్థం లేని పదంతో తికమక పెట్టడం అశ్చర్యంగా లేదా? దీనికన్నా అశ్చర్యం కలిగించే మరొక విషయం- రామశాస్త్రి వికృత ఘ్నుడన్న పేరు భరించలేను, క్షమించమని అనుపమను కోరడం! ఒకవేళ అనుపమ పాండిత్యంలో రామశాస్త్రిని మించినదై ఉంటుందా? ఈ సందేహాలకు సమాధానాలు తెలిసి కూడా చెప్పకపోయావో, నీ తల పగిలి పోతుంది,” అన్నాడు.

దానికి విశ్రమార్కుడు, “ఇందులో రామ శాస్త్రి, అనుపమల పాండిత్యాల హెచ్చుతగ్గుల గురించిన ప్రశ్నకు అస్మిదమే లేదు. పండితుడు, అందగాడు, బావ అన్న ప్రమానురాగాల కొద్దీ అనుపమ, రామశాస్త్రికి సేవలు చేసింది. అతడదేమీ గుర్తించక, ఎంతసేపూ కృష్ణశాస్త్రి

పాండిత్యంతో తన పాండిత్యాన్ని సరిపోల్పు కోవాలంటూ, అమెపై విసుక్కున్నాడు. తన బావకు శాస్త్రపాండిత్యమైతే ఉన్నది గాని, లోకికజ్ఞానం కొరవడిందని గ్రహించిన అనుపమ, ఒక పథకం ప్రకారం అతణ్ణి విరూపుణ్ణి చూడపంపింది. విరూపుడి కృతఘ్నుత తెలుసుకుని కూడా రామశాస్త్రి తన రోపాన్ని గుర్తించ లేకపోయాడు. అనుపమ దృష్టిలో కృతఘ్నుడంటే చేసిన మేలును కొన్నాళ్ళకు మరిచిపోయే వాడనీ, వికృతఘ్నుడంటే ఆ మరుక్షణమే మరిచి పోయేవాడనీ. అందుకే ఈ వింత పదాన్ని సృష్టించి రామశాస్త్రి మీద ప్రయోగించింది. కృష్ణశాస్త్రి అంటూ పండితుడెవడూ లేడనీ, తనెందుకు అతణ్ణి ఇంటికి తీసుకు వచ్చిందీ మేనమామ చెప్పిక, రామశాస్త్రికి, మరదలి పట్ల తన కృతజ్ఞతారాహిత్య ప్రవర్తన అర్థమై, అమెను క్షమించమనికోరాదు,” అన్నాడు.

రాజాకు ఈ విధంగా మౌనభంగం కలగ గానే, బేతాకుడు శవంతో సహా మాయమై, తిరిగి చెచ్చెక్కాడు.

— (కల్పితం)

[అధారం: “వసుంధర” రచన]





# జంజీరా-గోవా

రచన: మీరా నాయర్ • చిత్రాలు: గౌతమ్ సేన్

జింజీరాకు దక్షిణంగా సావిత్రి నదీముఖంలో హరిహరేశ్వర్ ఉన్నది. దీనిని దేవగడ్ అంటే 'దైవగృహం' అని కూడా అంటారు.

ఈ తీరంలోని అలయాలు దీనిని ఒక యాత్రాస్థలంగా మార్చాయి. ఇక్కడి కాలభైరవ ఆలయంలో స్వయంభువు లింగాలుగా చెప్పబడే శివలింగాలు ఉన్నాయి. సంవత్సరానికి ఒకసారి కాలభైరవుడి విగ్రహాన్ని దావులనున్న బ్రహ్మ, విష్ణు, మహేశ్వర, హర్వతి కొండలకు పల్లకిలో తీరగొంపుగా తీసుకుని వెళతారు.

హరిహరేశ్వర్ కు దక్షిణంగా బాంకోట్ ఉన్నది. ఇక్కడి కోట 18వ శతాబ్దంలో సుప్రసిద్ధ మహారాష్ట్ర నౌకాదళ నాయకుడు కన్హోజీ అంగ్లేకు బలమైన స్థావరంగా ఉండేది. 1756వ సం॥లో మహారాష్ట్రులు, పురీయా అనే విజయదుర్గానికి బదులుగా ఈ కోటను బ్రిటిష్ వారికి వదులుకున్నారు. ఆ విధంగా వచ్చి మ భారతదేశ తీరప్రాంతంలో బ్రిటిష్ వారికి వశమైన మొట్టమొదటి కోట ఇది అని చెప్పవచ్చు.

సుప్రసిద్ధ మహారాష్ట్ర రాజు నీతికోవిదుడు నానా ఫర్మావిస్- బాంకోట్ కు కొన్ని మైళ్ళు దక్షిణంగా ఉన్న వేలన్ లో జన్మించాడు.

నానా ఫర్మావిస్

కన్హోజీ అంగ్లే

పరిపటనా అనీ పవీపట్నీ అనీ పిలువబడే రేవు పట్టణం బాంకోర్డుకు దక్షిణంగా ఉన్నది. ఇది ప్రాచీనకాలంలో కొన్ని శతాబ్దాలపాటు అభివృద్ధి చెందింది. 14-16 శతాబ్దాల మధ్య కాలంలో ఇది దక్షిణ కొంకణతీరంలో ముఖ్యమైన రేవుపట్టణంగా పేరుగాంచింది.

ఇక్కడి నుంచి మధ్యధరా సముద్రం, పర్షియన్ సింధుశాఖలలోని రేవుపట్టణాలతో విస్తారంగా వాణిజ్యాలు జరిగాయి. దీనివల్ల అనే అరణ్యదేవత పేరుమీదుగా ఈ పట్టణానికి ఉత్తరోత్తరా దాభోల్ అనే పేరు ఏర్పడింది.

ప్రాచీన దాభోల్ వైభవానికి చిహ్నాలుగా దక్షిణ కొంకణతీరంలో సౌర్యానిక వాస్తుకళకు ఉదాహరణగా ఉన్న ఒక అందమైన మసీదు; క్రీ.శ 550-575 సం॥ల మధ్య నిర్మించ బడిన చంద్రికాబా భూగర్భమందిరము ఉన్నాయి. దాభోల్లోనే అమెరికాకు చెందిన ఎఫ్రాన్ కంపెనీ, విద్యుత్ కేంద్రనిర్మాణాన్ని చేపట్టింది. ఇది మహారాష్ట్ర ప్రాంతానికి మరింత విద్యుత్ సరఫరా చేయగలుగుతుంది.



అల్పస్వ మామిడి

అందమైన కొంకణతీరంలో, మరింత దక్షిణంగా గణపతి పులే అనే తీరపట్టణం ఉన్నది. ఈ పట్టణం నిండుగా జీడిమామిడి, మామిడి, కొబ్బరి చెట్లు ఉన్నాయి. ఈ పట్టణంలో సుప్రసిద్ధమైన గణపతి దేవాలయం ఉన్నది.

ఇక్కడి దేవాలయంలోని గణపతి విగ్రహాన్ని స్వయంభువు అని నెబుతారు. దీనిని దాదాపు 400

బాలగంగాధర తిలక్





నంపత్తులాలకు పూర్వం ఒక కొండ పాదతలంలో కనుగొన్నారు.

ఈ దేవాలయాన్ని నేలాది మంది భక్తులు సందర్శిస్తూ ఉంటారు. ముఖ్యంగా 'అంగారకి చతుర్థి' ఉత్సవ సమయంలో భక్తులు రోజంతా ఉపవాసం ఉండి, చంద్రోదయం అయిన తరువాత గణపతికి 'మాదకా'లనే కుడుములు సమర్పించి, ఉపవాసాన్ని ముగిస్తారు.

ఇక్కడా, కొంకణతీరమంతటా కోకం అనే రసవంతమైన పుల్లబివళ్ళు, విరివిగా పండుతాయి. ఈ పళ్ళతో తయారుచేసే 'కోకం షర్బత్'ను ఇక్కడివారు ఇష్టంగా దాహానికి తీసుకుంటారు. రసం తీసేసిన కోకం పళ్ళ తొక్కకు ఉప్పు కలిపి, పదిరోజులు ఎండ బెడతారు. పుల్లబి ఎండు కోకంను కూరలలో చింతపండుకు బదులు వాడతారు.

మామిడిపళ్ళు మనదేశమంతటా లభిస్తాయి. కాని, ఈ ప్రాంతంలో పండే రత్నగిరి అల్ఫోన్సో (అపూస్) మామిడిపళ్ళు చాలా శ్రేష్ఠమైనవిగా పేరు గాంచాయి. రత్నగిరి ఒక చిన్న రేవుపట్టణం. లోకమాన్య బాలగంగాధర తిలక్ స్మారక మందిరం ఇక్కడిచాలా ముఖ్యమైన భవనం. సుప్రసిద్ధ స్వాతంత్ర్య సమరయోధుడైన బాలగంగాధర తిలక్ ఇక్కడ 1856 జూలై 23వ తేదీ జన్మించాడు.

రత్నగిరికి దక్షిణంగా, కొంకణతీరంలోనే చాలా బలమైన

అదుర్గంగా పేరుగాంచిన విజయదుర్గం ఉన్నది. పండుదుర్గంతోపాటు ఇది మహారాష్ట్రల నౌకాస్థావరంగా ఉపయోగ పడింది. దీనిని మొదట ఘెరీయా అనేవారు. శివాజీ విజయదుర్గంగా పేరు మార్చాడు. సముద్ర అలల తాకిడికి గురైన పడమటి గోడ తప్ప మిగిలిన కోట ఈనాటికీ సురక్షితంగా ఉన్నది. విజయదుర్గానికి మరికొన్ని కి.మీ. దక్షిణంగా మాల్యాన్ రేవు ఉన్నది.

విజయదుర్గం కోట





ఇది ఒకప్పుడు సుప్రసిద్ధమైన వర్తకరేవుగా ఉండేది.

ఇప్పుడిది ఉప్పుకయ్యలకూ, నరుగుడుచెట్లకూ నిలయంగా ఉన్నది. 'కోకం'తో తయారుచేసే 'సారేకథి' కొబ్బరితో కలిపి చేసే చేవల పులుసు మాల్వాన్ వంటలలో ముఖ్యమైనవి! బియ్యంపిండితో చేసే 'వడే- నగూటి' అనే రొట్టెలు మాంసంకూర మాల్వాన్ల ముఖ్యమైన ఆహారం అని చెప్పవచ్చు.

తీరానికి ఒక కి.మీ. దూరంలో, శివాజీ స్వహస్తాలతో

నిర్మించాడని చెప్పబడే సింధుదుర్గం ఉన్నది. మరాఠా మహావీరుడు శివాజీ విగ్రహం ఆలయానికి దగ్గర ఉన్న గుమ్మటంలో శివాజీ పొదముద్రలూ, హస్తముద్రలూ గల సున్నపురాతి పలకలు ఉన్నాయి. మనదేశంలో శివాజీకని ప్రత్యేకంగా ఈ ఒక్క ఆలయమే ఉన్నది.

**వడే- నగూటి**

శివాజీ విగ్రహం నల్లరాతితో చేయబడిఉన్నది. ముఖ్య పర్వదినాలలో విగ్రహం తలకు మామూలుగా ఉన్న వెండి కవచానికి బదులు బంగారు కవచం అలంకరిస్తారు.

మహారాష్ట్ర సముద్రతీరం చివర, గోవాకు సమీపంలో వేంగూర్ల తీరపట్టణం ఉన్నది. ఇది పూర్వకాలంలో కొబ్బరికాయలు, పీచు, చెరుకుపిప్పి, జడిమామిడి మొదలైనవాటి వ్యాపార కేంద్రంగా ఉండేది.

1664-1812 మధ్యకాలంలో ఈ పట్టణం అనేకసార్లు సముద్రపుదొంగల దోపిడికి గురయింది. మహారాష్ట్రులు, మొగలులు దీనిని రెండుసార్లు సమూలంగా తగులబెట్టారు.


వేంగూర్ల ఇసుకమైదానాలతో నిండిన చిన్నకొండపట్టణం. జడిమామిడి, కొబ్బరి, పనస, మామిడి తోటలు ఇక్కడ విస్తారంగా ఉన్నాయి. వేంగూర్లలో శ్రీ దేవీ సతేరి ఆలయం, రామేశ్వర్ మందిర్ అనే రెండు దేవాలయాలు చాలా ప్రసిద్ధమైనవి.

**శివాజీ విగ్రహం**



**సింధుదుర్గం కోట**





## వృత్తి:ప్రవృత్తి

రామగిరి రాజ్యాన్ని పాలించే ప్రతాపవర్మ అస్థానంలో ఆయా రంగాల్లో అత్యంత సమర్థులైన వారు ఉండేవారు. వారిలో ఎలాంటి రోగాన్నయినా చిటికెతో కుదర్చగల తెలివి తేటలతో రాజునూ, రాజవరివారాన్ని ఎంతో మెప్పించి చాలాసార్లు ఘనసత్కారాలు అందుకున్న మేటి వైద్యుడు ధన్వంతరి; అలాగే, అశుకవిత్వం చెప్పడంలోనూ, వివిధ అవధానాలు చేయడంలోనూ తనకు తానే సాటి అనిపించుకున్న గొప్ప కవి రామశర్మ ఉండేవారు.

ఒకసారి పొరుగురాజ్యం నుంచి ఒక కవులబృందం తలవనితలంపుగా రామగిరి రాజ్యానికి వచ్చి, ప్రతాపవర్మను చూడబోయారు. అనారోగ్యం కారణం చేత, ఆరోజున కవి రామశర్మ సభకు రాలేదు. రాజు ప్రతాపవర్మకు కవిసమ్మేళనాలంటే మహాప్రితి. సమయానికి రామశర్మ సభలో లేకపోవడం,

రాజును చాలా నిరుత్సాహపరిచింది. పొరుగు రాజ్యపు కవులు తమ కవితా పాండిత్యాన్ని రాజు ముందు ప్రదర్శించి, “మహారాజా! మీ అస్థానంలో ఉన్న రామశర్మగారి కవిత్వ ప్రతిభను గురించి విన్నాం. వారికి ప్రస్తుతం అనారోగ్యంగా ఉన్నదని తెలిసింది. ఆయన వారసులెవరైనా తమ అస్థానంలో ఉండి ఉంటారు. వారి కవిత్వాన్ని వినే అవకాశం కల్పించండి,” అన్నారు.

రాజుగారి ఆదేశాన్ని అనుసరించి, ఒక రిద్దరు కవులు కవితాగానం చేశారు. కాని వారి కవిత్వం ప్రతాపవర్మనే అకట్టుకోలేక పోయింది.

చిన్నబోయిన మొహంతో ఉన్న ప్రతాపవర్మనుద్దేశించి అస్థాన వైద్యుడు ధన్వంతరి, “తమరు అనుమతిస్తే కవిత్వం పట్ల నాకున్న అసక్తిని, ఈ పొరుగురాజ్యపు కవుల ముందు ప్రదర్శించాలని ఉంది, మహారాజా!” అన్నాడు.



ప్రతాపవర్మ ఒక్కక్షణం ధన్వంతరికేసి ఆశ్చర్యంగా చూసి, సరేనన్నట్లు తల ఊపాడు. చందస్సులో తాను చేసిన నూతన ప్రయోగాల మేళవింపుతో, వివిధ విషయాల మీద కవిత్వంచెప్పాడు ధన్వంతరి. అది విన్నపారుగు రాజ్యపు కవులంతా పెద్దపెట్టున కరతాళ ధ్వనులు చేశారు.

ప్రతాపవర్మ పారుగురాజ్యపు కవులతో పాటు ధన్వంతరిని కూడా ఘనంగా సత్కరించి, వారండా వెళ్ళిపోయాక, ధన్వంతరితో, “మీకు కవిత్వంలో ఇంత గొప్ప ప్రతిభ ఉన్నదనేవిషయం, నాకెన్నడూ తెలియదే!” అన్నాడు.

దానికి ధన్వంతరి వినయంగా, “క్షమించండి, మహారాజా! నా వృత్తి వైద్యం, ప్రవృత్తి

కవిత్వంలో ప్రయోగాలు చేయడం. తిరిక సమయాల్లో కవిత్వం గురించే ఆలోచిస్తూ, ఉబుసుపోకకు కొద్దోగొప్పో రాస్తూంటాను తప్ప, నేను మీరు ఊహించినంత గొప్ప కవిని కాను!” అన్నాడు.

ప్రతాపవర్మ అందుకు ఒప్పుకోకుండా, “ప్రవృత్తికి సంబంధించిన వృత్తిని చేపట్టినవాడే దానికి సరైన న్యాయం చేకూర్చగలడు. ఇక నుంచి వైద్యానికి స్వస్తి చెప్పి, కవిత్వానికి మీ పూర్తి కాలాన్ని వినియోగించండి,” అన్నాడు.

ధన్వంతరి ఇందుకు సరేననక తప్పలేదు. అలా కొంతకాలం గడిచిన తర్వాత, రాజుగారికి పీపుమీద వుండు లేచింది. ఆ సమయంలో ధన్వంతరి పారుగురాజ్యంలో కవినమ్మేళనానికి వెళ్ళిఉన్నాడు. ధన్వంతరి శిష్యులు ఎంత ప్రయత్నించినప్పటికీ, ఆ వుండును మాన్పలేక పోయారు.

ఒకరోజున రాజుగారి బాధను చూడలేక, కవి రామశర్మ ఆయనతో, “నాకు చిట్కా వైద్యంలో కొంత ప్రవేశముంది, మహారాజా! చికిత్స చేసేందుకు ప్రయత్నించమన్నారా?” అన్నాడు.

ప్రతాపవర్మ అంత బాధలోనూ రామశర్మ వైపు ఆశ్చర్యంగా చూసి అపనమ్మకంగా తల ఊపాడు.

రామశర్మ వెంటనే ఇంటికి వెళ్ళి, పెరట్లో ఉన్న ఒక మొక్కను వేళ్ళతో సహా తీసుకుని, దాన్ని చిన్న చిన్న ఖండాలుగా చేసి ముద్దగా




నూరి, ఆ ముద్దను రాజుగారి వీపు మీద  
లేచిన పుండుకు కట్టు కట్టాడు.

చిత్రంగా మర్నాటికే ఆ పుండు మానిపోయి  
ప్రతాపవర్మకు స్వస్థత చేకూరింది. ఆయన  
రామశర్మను ఆలింగనం చేసుకుని, “వైద్యంలో  
ఇంత ప్రతిభ ఉన్న మీరు, కవిత్వం రాసు  
కుంటూ కాలాన్ని వ్యర్థం చేయడంలో అర్థం  
లేదు!” అన్నాడు.

అందుకు రామశర్మ, “చిత్రం, మహారాజా!  
నా ఇంటి పెరట్లో నేను పెంచుతున్న రక  
రకాల మొక్కలన్నీ మూలికలకు సంబంధిం  
చినవే. ఆస్థానానికి వచ్చినప్పుడు కవిత్వంమీద  
దృష్టి ఉంచుతాను తప్ప, ఇంటివద్ద ఉన్న  
ప్పుడు మాత్రం, నా ఆలోచనంతా వైద్యం  
మీదే!” అన్నాడు.

“మరి చెప్పారు కాదేం! ఇకనుంచి కవి  
త్వాన్ని ఆవల పెట్టి వైద్యం మీదే శ్రద్ధ వహిం  
చండి!” అన్నాడు ప్రతాపవర్మ.

కొన్నిరోజులు గడిచాక యువకవుల బృంద  
మొకటి ప్రతాపవర్మ రాజ్యానికి వచ్చింది.  
రాజు కపిసమ్మ పేరు ఏర్పాటు చేశాడు. కానీ  
ధన్వంతరి చిత్రంగా ఇంకా విద్యార్థిదశలోనే  
ఉన్న ఆ యువకవుల ప్రతిభ ముందు నిల  
బడలేక పోయాడు. అప్పుడు రామశర్మ లేచి  
యువకవులిచ్చిన సమస్యలను అవలీలగా  
పూరించి, వారిని తన పాండిత్యంతో నానా  
తిప్పలూ పెట్టాడు. రాజుకు ఈ విషయం  
ఎంతో ఆశ్చర్యం కలిగించింది. ఒకవారం  
తర్వాత, ప్రతాపవర్మ కుమారుడు నాలుగేళ్ళ  
వాడికి హఠాత్తుగా విపరీతమైన జ్వరంవచ్చింది.



రాజు, రామశర్మకు కబురు వంపాడు. ఆయన వివిధరకాల మూలికలతో మూడు రోజులు అహారాశ్రులు వైద్యం చేసినప్పటికీ జ్వరం తగ్గలేదు.


విషయం తెలుసుకున్న ధన్వంతరి అంతః పురానికి వచ్చి, తన వద్ద వున్న పెద్దైలోంచి ఒక గుళిక తీసి రాజకుమారుడి చేతమింగించాడు. ఆ తర్వాత గంటసేపటికల్లా జ్వరం తగ్గుముఖం పట్టింది. పదిగంటల కాలంలో ధన్వంతరి ఇచ్చిన మరి రెండు గుళికలతో, అతడు జ్వరం బాధనుంచి బయటపడి కులాసాగా కనిపించాడు.

ఈ జరిగింది ప్రతాపవర్మకు ఎంతో విభ్రమను కలిగించింది. ఆయన మంత్రికి తనకు కలిగిన అనుమానాల గురించి చెప్పాడు.


మంత్రి, ఆయనతో, “మహారాజా! ధన్వంతరి అభ్యసించిన విద్య, వైద్యం. కానీ అతడి ప్రవృత్తి కవిత్వం. అలాగే రామశర్మ ప్రతిభావంతుడైన పండిత కవి. కానీ అతడికి వైద్యం పట్ల ఆసక్తి ఉంది. అంత మాత్రాన వారికి తమ ప్రవృత్తులకు సంబంధించిన రంగాల్లో

ప్రావీణ్యం ఉండి తీరాలని లేదు! ఎందుచేతనంటే వృత్తి మేధస్సుకు సంబంధించినదైతే, ప్రవృత్తి మనసుకు సంబంధించినది. మేధస్సుకూ, మనస్సుకూ సరైన సమన్వయాన్ని ఏర్పరచి, ప్రవృత్తికి సంబంధించిన దాన్ని సమర్థవంతంగా నిర్వహించగలిగే సమర్థులు కొందరుంటే ఉండవచ్చు. అయితే, అందరికీ ఆ సామర్థ్యం ఉండదనడానికి నిదర్శనం మన ఆస్థానంలోని ధన్వంతరి, రామశర్మలే!” అన్నాడు.

ఆసరికి రాజు ప్రతాపవర్మకు తాను చేసిన పొరబాటు అర్థమై, ధన్వంతరి, రామశర్మలను పిలిపించి, వారితో, “మీ ప్రవృత్తులకు సంబంధించిన వృత్తుల్ని నిర్వహించమని మిమ్మల్ని కోరడం ద్వారా మీకు మేలు చేస్తున్నానని భ్రమ పడ్డాను. అది సరికాదని ఇప్పటికీ నేను గ్రహించాను. మీరు పూర్వంలాగే మీకు ప్రావీణ్యం ఉన్న వృత్తులనే నిర్వహిస్తూ, తీరిక సమయాలను ప్రవృత్తులకు సంబంధించిన వ్యాపకాలకు ఉపయోగించుకోండి,” అన్నాడు.







## చెంగయ్య కరణీకం

రంగపురం కరణం వయసు పైబడిన కారణంగా, తన పదవిని తన కొడుకుచెంగయ్యకు అప్పచెప్పాడు. ఆయన కరణీకంలో చేరిన కొడుకుతో, “వరదాచ్చి ఊరుమీద పడ్డా కరణమింట్లో కానుల పంట కురుస్తుందన్నది సామెత కాదు! పచ్చినిజం. అయితే, ప్రభుత్వా దాయానికి గండికొట్టి డబ్బు కాజేసే విధానం మంచిది కాదు. గాడెకింది పందికొక్కులా గాక, వంటిట్లో తిరిగే చిట్టెలుకలా రైతులిచ్చే మామూళ్ళ మీద బతకాలి. ధనిక రైతులు పొడికుండలాంటి వాళ్ళు. వాళ్ళ నెప్పుడూ విరోధుల్ని చేసుకోకూడదు. చిన్న రైతులు తరవాణీ కుండలాంటివాళ్ళు. శరీరానికి ఆరోగ్యాన్ని కలిగించే తరవాణీలా, పేదరైతులను అడ్డుపెట్టుకుని మనం ఎన్ని చిక్కుల నైనా తట్టుకుని, అధికార్ల ఆగ్రహానికి గురి కాకుండా సంపాదించుకోవచ్చు. ఈ రహస్యాన్ని సక్రమంగా వినియోగించుకుంటేనే,

నువ్వు కరణీకంలో రాణించ గలవు!” అని చెప్పాడు.

చెంగయ్య తల ఊపి ఊరుకున్నాడు. కొన్ని రోజులు గడిచాయి. ఒకనాడు భద్రయ్య అనే రైతు చెంగయ్య దగ్గరకు వచ్చాడు. భద్రయ్య తనకున్న ఒకే ఒక ఎకరం పొలం అమ్మేసు కుంటున్నాడు. అందుచేత, కొలత కొలిచి, ఆ పొలం మీద పన్నుబకాయిలు లేవని రాసిచ్చి - అమ్ముతున్న తనకూ, కొనుక్కుంటున్న ఆసామీకీ వ్యవహారం పరిష్కారం చెయ్యమని కోరాడు.

చెంగయ్య తన కరణీకం లెక్కల పుస్తకాలు తిరిగేశాడు. భద్రయ్య పన్ను కట్టినట్టుగా లెక్కల పుస్తకాల్లో నమోదు కాలేదు. కాని, రకీదు పుస్తకాలలో మాత్రం అతను డబ్బు కట్టినట్టు జమ ఉంది. చెంగయ్య తల గోక్కుని లెక్కకడితే, గత నాలుగు సంవత్సరాలుగా భద్రయ్య పన్ను కడుతున్నా, పన్ను



బకాయదారుల జాబితాలో అతని పేరు ఉంటున్నది.

చెంగయ్య ఆశ్చర్యపడి తండ్రి వద్దకు వెళ్ళి విషయం చెప్పాడు. ముసలి కరణం ఆగకుండా నవ్వి, “కరణీకమంటే ఇదే! భద్రయ్యే కాదు; ఇంకా చాలామంది సన్నకారు రైతులు బాకీదారుల జాబితాలో ఉన్నారు. కాని, సంవత్సరాల తరబడి గ్రామపెద్ద, దేవాలయ ధర్మకర్త, భూషయ్య, రంగయ్య లాంటి కొందరు ధనికరైతులు పన్నులు కట్ట కపోయినా బాకీదారుల జాబితాలో లేరు. బాకీజాబితాలో ఉన్న రైతులు చెల్లించిన రశీదుసొమ్ము, చెల్లించకపోయినా చెల్లించి నట్లుగా లెక్కలపుస్తకాల్లో ఉన్న ధనికరైతులు

కట్టవలసిన సొమ్ము సమానంగా ఉంటుంది! భద్రయ్యలాంటి చిన్నరైతులు నిజాయితీగా పన్ను కడతారు. అందుచేత వాళ్ళకు రశీదు లివ్వడం తప్పనిసరి. పెద్ద మొత్తంలో పన్ను కట్టని ధనికరైతులు, అధికార్లచేత ఒత్తిడి రానీయకుండా మనకు మామూళ్ళ పేరిట అవసరాలకు తగినంత డబ్బు ఇస్తున్నారు. అందుచేత వాళ్ళను మన లెక్కల పుస్తకాలలో పన్ను కట్టినవాళ్ళుగా చూపిస్తాం. భద్రయ్య లాంటి చిన్నరైతులు పన్ను కట్టినట్లు రశీదు లున్నా, ధనికరైతుల పన్నుబకాయికి జమ కట్టి, చిన్నమొత్తాలలో వాళ్ళు బకాయి ఉన్న ట్టుగా బాకీజాబితా తయారుచేస్తాం. అధికార్లతో మాత్రం మాట రాకుండా, ‘చాలా చిన్న రైతులు కదా అని ఒత్తిడి చేయలేక పోతున్నాం’ అని అబద్ధమాడి- వాళ్ళకు పదోపరకో ముట్టజెప్పి ప్రసన్నంచేసుకుని, మామూళ్ళ మీదబతుకుతున్నాం. ఇదీ రహస్యం!” అన్నాడు.

చెంగయ్యకు ఈ పద్ధతి చాలా మోసమని పించింది. అతడు భద్రయ్య పొలం కొలిచి, కొనుగోలుదారుకు అప్పజెప్పించి పన్ను బకాయి లేనట్లుగా రాసిచ్చాడు. ప్రతిఫలంగా భద్రయ్య కొనుగోలుదారు ఇచ్చిన మామూలు పుచ్చుకుంటూ, “తాత ముక్తాతలు కరణీకాలు చేసిన రోజులలో ఆ కరణాలకు భుక్తికి లోటుండేది కాదు. కాలక్రమేణా రోజులు మారిపోయి, ఈనాందార్లు, జమీందార్లు కూడా దుర్వ్యసనాలకు లొంగి, హొదాలు కోల్పోయి




ఏధిన వడుతున్నారు. మాకు కూడా సరైన జీతభత్యాలుంటే, మీలాంటి బక్క రైతుల దగ్గర మామూళ్ళకు చెయ్యి చాచకపోదును!” అంటూ నొచ్చుకున్నారు.

భద్రయ్య, కొనుగోలుదారు, చెంగయ్యకు దణ్ణంపెట్టి వెళ్ళిపోయారు. అనాటి నుంచి బాకీ జాబితాలో భద్రయ్యపేరుకు బదులు కొత్త రైతు రామయ్య పేరును చెంగయ్య రాసుకోవడం మొదలుపెట్టాడు.

రెండు మూడు సంవత్సరాలు గడిచాయి. చెంగయ్య తండ్రి చెప్పిన విధంగానే కరణీకం లెక్కలు రాస్తూ, ఏ లోటూ లేకుండా జీవితం గడిపేస్తున్నాడు. ఇలా ఉండగా - పాతాత్తుగా ముసలి కరణం కాలం చేశాడు. చెంగయ్య, తండ్రికి శ్రాద్ధవిధి యథావిధిగా జరిపించి,

అస్తికల నిమజ్జనం కోసం కాళీ వెళ్ళాడు. ఈ కారణం చేత పైఅధికారుల ఒత్తిడికి లొంగి, కరణీకం బాధ్యతలను తన దాయాదికి అప్ప చెప్పవలసి వచ్చింది.

చెంగయ్య దాయాది బుచ్చన్న దుర్మార్గుడు. తనకు తాత్కాలికంగా వచ్చిన కరణీకాన్ని శాశ్వతం చేసుకోవాలనుకున్నాడు. అతడు గ్రామంలోని పెద్దరైతులను కలుసుకుని, కరణీకం లెక్కల్లోని రహస్యం చెప్పి, “మా లెక్కల ప్రకారం మీరెవరూ పన్ను కట్టనవసరం లేదు. సన్నకారురైతులు పన్ను కట్టినట్టు రశీదులున్నాయి. కాని, లెక్కల పుస్తకాల్లో ఆ డబ్బు జమపడలేదు. అందుచేత దోషమంతా చెంగయ్యమీదికి పోతుంది. మీరు కాస్తంత సాయపడితే, మీకు పన్ను డబ్బు మిగలడమే



కాక, నాకు ఉద్యోగం వస్తుంది. ప్రతిఫలంగా, ఇకనుంచి మీకు అన్నివిధాలా మేలు చేస్తాను,” అన్నాడు.

ఇందుకు రైతుల్లో ఎక్కువమంది సరే నన్నారు.

నెలరోజుల తర్వాత చెంగయ్య కాశీనుంచి తిరిగి వచ్చేసరికి, గ్రామమంతా హడావిడిగా ఉన్నది.

“పన్ను కట్టిన రైతులందరూ తమతమ రకీదులతో వచ్చి, పన్ను కట్టినట్టు నిర్ధారించు కోకపోతే పొలాలు జప్తు చేయబడతాయి!” అని బుచ్చన్న దండారా వేయించాడు.

ఇది విని చాలామంది రైతులు, తాము పన్ను కట్టిన జాబితాలో లేమని తెలిసిమండిపడి చెంగయ్యను నిలదీశారు. చెంగయ్య అప్పటికి వాళ్ళను సమాధానపరిచి, పెద్దరైతులను విడిగా రహస్యంగా కలుసుకుని, “అయ్యా! పెల్లకాకికేం తెలుసు ఉండేలు దెబ్బ అన్నట్టు, ఎవడో సత్ర కాయగాడు చెప్పిన మాటలు పట్టుకుని, పన్ను కట్టిన జాబితాలో ఉన్నామని సంతోష పడకండి. ఈ మధ్య వచ్చిన తుఫానుకు

ముందు, మీరంతా చెరుకుతోటలు వేశారు. కాని, మీరు నాచేత అరటితోటలు వేసినట్టుగా రాయించుకుని, పన్ను మినహాయింపే కాక, అధికారులనుంచి అర్థికసహాయం కూడా పొందారు. నేను ఆ అసలులెక్కలు బయట పెడితే, నా ఉద్యోగం పోయినా ఫర్వాలేదు గాని, మీరంతా పెద్ద చిక్కులో పడిపోతారు. మీకు ధనహానితో పాటు, తప్పక గౌరవహాని కూడా కలుగుతుంది! ఆ తర్వాత మీ ఇష్టం,” అన్నాడు.

కరణం లెక్కల జోలికి వెళ్ళడమంటే, కొరివితో తల గోక్కోవడం లాంటిదని గ్రహించి పెద్దరైతులు గ్రామస్థులందరినీ ఒకచోట సమావేశపరచి, కరణం నిజాయితీని ఆకాశానికెత్తేశారు.

ఈ విధంగా చెంగయ్య గండం గడిచి బయటపడినా, తప్పుడులెక్కలు తెచ్చే ప్రమాదాన్ని గుర్తించి, ఆనాటి నుంచి చిన్నా-పెద్ద రైతులందరి పన్నులెక్కలూ నిజాయితీగా రాస్తూ, గ్రామంలో మంచివాడన్న పేరు తెచ్చుకున్నాడు.







## మహాభారతం

ద్వారకలో కృష్ణుడు రాచకార్యాలన్నింటినీ వసుదేవుడికి అప్పగించి, ధర్మరాజు చేయబోతున్న రాజసూయానికి అవసరమైన వస్తువులూ, రత్నాలూ, ధనమూ, ధాన్యాలూ తీసుకుని రథం మీద బయలుదేరి ఇంద్రప్రస్థానికి వచ్చాడు.

ధర్మరాజు కృష్ణుడితో, “రాజసూయం చెయ్యటానికి నీ సహాయం ఎంతైనా అవసరం. అందుచేత నేనీ యాగాన్ని చెయ్యటానికి అనుమతి ఇయ్యి. లేదా నువ్వే దీక్షపూని ఈ యాగాన్ని చెయ్యి,” అన్నాడు.

“ధర్మరాజూ, సామ్రాజ్యాన్ని భరించటానికి నువ్వే తగినవాడివి. అందుచేత నువ్వే యాగం చెయ్యి. నువ్వూ చెయ్యమన్న పనులన్నీ నేను చేస్తాను,” అన్నాడు కృష్ణుడు.

ధర్మరాజు సంతోషించి సహదేవుణ్ణి పిలిచి, యాగానికి అన్నీ సిద్ధం చేయమనీ, నాలుగు వర్ణాలవారినీ ఆహ్వానించమనీ చెప్పాడు. నకులుణ్ణి పిలిచి, హస్తినాపురం నుంచి భీష్మ, ధృతరాష్ట్ర విదురులనూ, ద్రోణ కృపాశ్వత్థామలనూ, దుర్యోధనాదులనూ పిలుచుకు రమ్మన్నాడు.

సహదేవుడు అన్ని ఏర్పాట్లూ డివ్యంగా చేశాడు. నకులుడు హస్తినాపురం నుంచి కౌరవ ప్రముఖులను తెచ్చాడు. వారితో ధర్మరాజు తాను తలపెట్టిన పని గురించి చెప్పి, దానధర్మాలు చెయ్యడానికి కృపా చార్యుణ్ణి, భోజనాల ఏర్పాట్లు చూడటానికి దుశ్శాసనుణ్ణి, బ్రాహ్మణులకు మర్యాదలు చేయడానికి అశ్వత్థామనూ, రాజులను



సత్కరించడానికి సంజయుణ్ణి, వచ్చేవారు తెచ్చే కానుకలు భద్రపరచడానికి దుర్యోధనుణ్ణి, అన్నిపనులూ సక్రమంగా సాగేటట్టు పైన కనిపెట్టి ఉండడానికి భీష్మద్రోణులనూ ఏర్పాటు చేసి, తాను యజ్ఞదీక్ష ధరించాడు.

వచ్చినవారందరూ రాజసూయయాగం చూడాలనీ, మయసభ చూడాలనీ అభిలాషతో వచ్చారు. రాజులైనవాళ్ళు అంతులేని కానుకలు తెచ్చారు. యాగం జరిగినంత కాలమూ విరామం అన్నది లేకుండా సంతర్పణ సాగింది. యజ్ఞం మహావైభవంగా పూర్తి అయింది. అప్పుడు భీష్ముడు ధర్మరాజుతో, “న్నాతకుడూ, ఋత్విజుడూ, సద్గురుడూ, ఇష్టుడూ, రాజూ, ఇంద్రియాలను సమన్వయం

చేసిన వాడూ- ఈ అరుగురూ పూజార్చులని చెబుతారు. అలాటివారిలో గొప్పవాణ్ణిగా చూసి, నువ్విప్పుడు పూజించాలి,” అన్నాడు.

“అలాటి వారెవరో మీరే నిర్ణయించి చెప్పినట్లయితే, నేను ఆయనకు అర్ఘ్యమిస్తాను,” అని ధర్మరాజు భీష్ముడితో అన్నాడు.

భీష్ముడు అలోచించి, “ఈ సభలో అగ్ర పూజకు తగినవాడు కృష్ణుడు తప్ప మరెవరున్నారు? అందువల్ల అతనికి మొదటి అర్ఘ్యం ఇయ్యి,” అన్నాడు.

ధర్మరాజు లోక్యంగా భీష్ముడి ఆజ్ఞను శిరసావహిస్తూ, సహదేవుణ్ణి పిలిచి, మొదటి అర్ఘ్యాన్ని కృష్ణుడికి ఇయ్యమని ఆజ్ఞాపించాడు. సహదేవుడు అర్ఘ్యం ఇస్తే కృష్ణుడు సంతోషంగా పుచ్చుకున్నాడు.

ఇందుకు శిశుపాలుడు సమ్మతించక, కృష్ణుణ్ణి ఆక్షేపిస్తూ, ధర్మరాజుతో, “ధర్మరాజూ, ఇందరు రాజులూ, మహానీయులూ ఉండగా యాదవుడైన కృష్ణుడికి ఎలా మొదటి అర్ఘ్యం ఇచ్చావు? ఇతను ఏమైనా వృద్ధుడా? మీకు ఆచార్యుడా? గొప్ప ఋత్విజుడా? ఇతనిలో ఏమి చూసి ఇచ్చావు? నీకే సలహా ఇచ్చిన భీష్ముడికి యుక్తాయుక్తాలు తెలియవు. కృష్ణుడికి తొలిపూజ చేయదలచుకున్నప్పుడు ఈ రాజులందరినీ దేనికి అహ్వనించావు? ఇది వీరందరికీ అవమానం కాదా? నువ్వు ప్రతాపవంతుడివని భయపడి కాదు మేము నీకు కప్పాలిచ్చింది; ధర్మం తెలిసినవాడివనీ,




సత్యవ్రతుడవనీ, సామ్రాజ్యం ఏలదగినవాడి వనీ ఇచ్చాం. ఈ ఒక్క పాడుపని చేసి నీకున్న కీర్తినంతా పోగొట్టుకున్నావు,” అని కృష్ణుడితో, “ఈ పాండవులు నీ కుతంత్రాలకు భయపడిగాని, నీ మీద అమితప్రేమతోనో మొదటి అర్వాన్ని ఇస్తే, నీకైనా నీ అంతరం తెలియవద్దా? రాజువు కాని నీకి గౌరవం నిష్ఫలం. దీనివల్ల అవమానం నీకేగాని, సభలోని వారికి కాదు. ధర్మరాజు ధర్మబుద్ధి, భీష్ముడి తెలివీ, నీ అవివేకమూ తెలిసిన తరువాత ఈ సభలో ఉండరాదు,” అంటూ, పట్టరాని ఆగ్రహంతో తన పరివారాన్ని లేపు కుని అక్కడి నుంచి వెళ్ళిపోబోయాడు.

ధర్మరాజు అతని వెనుక పరిగెత్తి, “శిశు పాలా! ఆగు! వెళ్ళిపోకు! నువ్వీలా మాట్లాడటం

అన్యాయం. భీష్ముడిలాంటి వృద్ధుణ్ణి అవ మానించ రాదు. కృష్ణుడి సంగతి నీకన్నా ఆయనకు బాగా తెలుసు. నీకన్న పెద్దవాళ్ళు పలువురు సభలో ఉండి కూడా ఏమీ అభ్యంతరం చెప్పనప్పోదు నువ్వెందుకు ఇలా అక్షేపిస్తావు?” అని శాంతవచనాలతో శిశు పాలుణ్ణి సమాధానపరిచేందుకు ఎంతగానో ప్రయత్నించాడు.

అప్పుడు భీష్ముడు ధర్మరాజుతో, “దుర్మ ధుడైన ఈ శిశుపాలుణ్ణి బలిమలాడుతావేం? ఊరుకో!” అని సభవారితో, “ఈ శిశుపాలుడు పరమ మూఢుడు కావడం చేత కృష్ణుడి గొప్పదనం ఎరుగడు. అయినా కృష్ణుడికి మేం ఇచ్చిన మొదటి అర్ఘ్యం ఆమోదించక అతడు ఏంచేస్తాడో చేసుకోనిద్దాం,” అన్నాడు.





“కృష్ణుణ్ణి మేం పూజించినందుకు ఇంకా అభ్యంతరం ఉన్నవారెవరన్నా ఈ సభలో ఉంటే వారినెత్తి మీద నా కాలు పెడతాను,” అంటూ సహదేవుడు ఆగ్రహంతో తన కాలు ఎత్తి నిలబడ్డాడు.

సభలో ఎవరూ సహదేవుడికి జవాబు చెప్పలేదు. అప్పుడు శిశుపాలుడి సేనాపతి సునీధుడనేవాడు లేచి, “రాజులారా, లేవండి. యాదవులూ, పాండవులూ మనకు చాలా అవమానం చేశారు. సైన్యాలను సిద్ధపరచి వీరి మదం అణచుదాం,” అని తమ పక్షపు రాజులందరినీ ఒక పక్కకు చేర్చాడు. యుద్ధ సన్నాహానికి శిశుపాలుడు కూడా అనుమతించాడు.

ఇదంతా చూసి ధర్మరాజు భయపడి, భీష్ముడితో, “తాతగారూ, రాజులు యుద్ధానికి దిగుతున్నారు. యాగానికి విఘ్నం రాకుండానూ, ప్రజలకు హాని కలుగకుండానూ ఉపాయం చూడాలి,” అన్నాడు.

దానికి భీష్ముడు, “కృష్ణుడు నీ యాగాన్ని రక్షిస్తూ ఉండగా దానికి ఎవరు విఘ్నం కలిగించగలరు? శిశుపాలుడికి చేటుకాలం రాబట్టే ఇలాటి దుర్బుద్ధి పుట్టింది,” అని చెప్పాడు.

శిశుపాలుడు కోపంతో రెచ్చిపోయి భీష్ముణ్ణి అనరాని మాటలన్నాడు, కృష్ణుణ్ణి నిందించాడు. అతని మాటలు వింటూంటే భీముడికి వీరావేశం వచ్చింది.

అతను రౌద్రాకారం దాల్చి, పళ్ళు పటపటా కొరుకుతూ శిశుపాలుణ్ణి చంపటానికి మీదికి పోతుంటే, భీష్ముడు వారించాడు.

తరవాత ఆయన భీముడికి శిశుపాలుడి వృత్తాంతం ఈ విధంగా తెలిపాడు:

శిశుపాలుడు మూడు కళ్ళతోనూ, నాలుగు చేతులతోనూ పుట్టి, గాడిదలాగా ఓంఠ్ర పెట్టాడు. అది చూసి అతని తల్లిదండ్రులు సాత్వతీ, దమఘోషుడూ అతన్ని పారెయ్య దలిచారు. అప్పుడు అశరీరవాణి, “మీరు వీణ్ణి పారెయ్యకండి. వీడు పరాక్రమవంతు డవుతాడు. వీడికి ఇప్పుడు చావులేదు. వీణ్ణి చంపేవాడు ఘోరక చోట పుట్టి పెరుగు తున్నాడు,” అన్నది.



అప్పుడు సాత్వతికి పుత్రమోహం పుట్టుకొచ్చి, “వీణ్ణి చంపేవాడెవడో చెప్పు!” అని అశరీరవాణిని అడిగింది.

“ఎవరు వీణ్ణి ఎత్తుకున్నప్పుడు వీడి అదనపు కన్నూ, అదనపు చేతులూ పోతాయో అతని చేతనే వీడికి చావున్నది,” అన్నది అశరీరవాణి.

అది మొదలు సాత్వతి తన విద్వారపు కొడుకును చూడవచ్చినవారికందరికీ ఎత్తుకోమని ఇస్తూ వచ్చింది.

ఇలా ఉండగా, ఒకనాడు బలరామ కృష్ణులు చేదిపురానికి వచ్చి, దమఘోషుడితో కొంతసేపు మాట్లాడి, అంతఃపురంలో ఉన్న సాత్వతిని చూశారు.

ఆమె కుశలప్రశ్నలు వేసి, తన కొడుకును ముందు బలరాముడి చేతికిచ్చింది; తరవాత బలరాముడి దగ్గరనుంచి పిల్లవాణ్ణి తీసుకుని కృష్ణుడికి ఇచ్చింది.

కృష్ణుడు ఎత్తుకోగానే ఆ బిడ్డకున్న మూడో కన్నూ, అదనంగా ఉన్న రెండుచేతులూ పోయాయి. కృష్ణుడి చేతిలో తన కొడుకు చస్తాడని గ్రహించి దిగులువడి, సాత్వతి, “వీడు చేసే తప్పులను క్షమించు,” అని కృష్ణుణ్ణి బతిమాలింది.

దానికి కృష్ణుడు నూరు తప్పులు క్షమిస్తానని మాట ఇచ్చాడు.

భీష్ముడు చెప్పిన ఈ విషయాలన్నీ శిశు పాలుడు విని ఆయనను నానా మాటలూ



అన్నాడు. తరవాత అతడు కృష్ణుడితో, “నాతో యుద్ధానికి రా. నిన్ను నేను చంపేదాకా ఈ భీష్ముడి మదం అణగదు. నిన్ను చంపినాక ఈ పాండవుల సంగతి తేల్చుతాను. నిన్ను పూజించినందున వీళ్ళు కూడా చంపదగిన వాళ్ళే,” అని రెచ్చిపోయి నోటి తీటగా మాట్లాడాడు.

అంతా విని కృష్ణుడు అక్కడ చేరిన రాజులతో, “అంతా వినండి. ఈ శిశుపాలుడు మాకు మేనత్తకొడుకై ఉండి కూడా, అకారణంగా మా యాదవులకు ఎన్నో అపకారాలు చేశాడు.

మేము ప్రాగ్భ్యోతిషపురం మీదికి దండెత్తి పోయిన సమయంలో వీడు మా ద్వారక



మీదికి వచ్చి, మా పురానికి నిప్పు పెట్టి వెళ్ళాడు. మేము రైవతక పర్వతం మీద విహరిస్తుంటే వీడు అక్కడికి వచ్చి, మూలో కొందరిని చంపి, కొందరు స్త్రీలను అక్కడ చెరపట్టాడు.

మా తండ్రి వసుదేవుడు అశ్వమేధం చేసినప్పుడు అశ్వాన్ని అపహరించాడు. బభ్రు వాహనుడి భార్యను అపహరించాడు. రుక్మిణిని పెళ్ళాడాలనుకున్నాడు కాని, వీడి అట సాగ లేదు.

ఇలా వాడు చేసిన దారుణాలు, నీచ కృత్యాలు ఎన్నో ఉన్నాయి. అయినా, మా మేనత్తకిచ్చిన మాట మూలంగా అన్నింటిని నహించి ఊరుకున్నాను,” అన్నాడు.

శిశుపాలుడు వెటకారంగా నవ్వి, “కృష్ణా, నేను వరించినదాన్ని పెళ్ళాడటమే కాక ఆ సంగతి ఈ సభలో చెప్పుకునేటందుకు నీకు సిగ్గు లేదా? నీ దయవల్ల నేను బతికిఉన్నట్లు చెబుతున్నావు. నిన్ను చూస్తే నాకు భయం లేదు. ఏం చెయ్యగలవో చెయ్యి,” అన్నాడు.

వెంటనే కృష్ణుడు తన సుదర్శన చక్రాన్ని చేతబట్టి శిశుపాలుడి పైకి ప్రయోగించాడు. అది శిశుపాలుడి తల నరికేసింది. శిశు పాలుడు కూలిపోయాడు.

అతనిలోనుంచి తేజస్సు బయలుదేరి వచ్చి కృష్ణుడిలో ఐక్యం కావటం చూసి సభ లోని వారంతా ఆశ్చర్యపోయారు.

ధర్మరాజు శిశుపాలుడి కళేబరానికి అంత్య క్రియలు జరపటానికి ఉత్తరువిచ్చి, వెంటనే శిశుపాలుడి కొడుకుకు చేది రాజ్యాభిషేకం చేశాడు.

రాజసూయయాగం పూర్తి అయింది. ధర్మరాజు అవభృథ స్నానం చేసి దీక్ష చాలించాడు. రాజులందరూ ఆయనను సమీపించి, సామ్రాజ్యాన్ని సాధించినందుకు ఆభినందించి, తిరిగిపోతామని చెప్పారు.

ధర్మరాజు అందరినీ తగిన విధంగా సత్కరించి, వారిని హస్తినాపురం దాటినదాకా సాగనంపటానికి తన తమ్ములను నియోగించాడు.

తరవాత కృష్ణుడు కూడా ద్వారకకు తిరిగి వెళ్ళాడు. మయసభ చూడాలన్న కోరికతో







దుర్యోధనుడు మటుకు శకునితో సహా  
ఉండి పోయాడు.

ఒకనాడు ధర్మరాజు సభకు వ్యాసుడు  
వచ్చాడు. అప్పుడు ధర్మరాజు తనను వేధి  
స్తున్న అనుమానం ఆయనతో ఇలా చెప్పాడు:  
“రాజసూయయాగం జరుగుతూండగా శిశు  
పాలుడి వధ జరిగింది కదా, ఇది ఉత్పాతం  
కాదా?”

“ఇది ఉత్పాతమే. దీని ఫలితం పద  
మూడేళ్ళ తరవాత కాని తెలియదు. అప్పుడు  
క్షత్రియ వినాశం జరుగుతుంది,” అన్నాడు  
వ్యాసుడు.

ఈ మాట విని ధర్మరాజు కుంగిపోయాడు.  
అర్జునుడు ఆయనకు ధైర్యం చెప్పాడు.

మయసభను చూడటానికి ఉండిపోయిన  
దుర్యోధనుడు పరాభవం పొందాడు.

అతను నీరు లేనిచోట నీరున్నదనుకొని  
బట్టలు ఎగ గట్టుకున్నాడు; నీరున్నచోట  
నేల అనుకుని అందులోకి నడిచి బట్టలు  
తడుపుకున్నాడు. ఇది చూసి భీమార్జున  
నకుల సహదేవులూ, ద్రౌపదీ, సేవకులూ

నవ్వారు. అది తెలిసి ధర్మరాజు దుర్యోధనుడి  
మనసు నొవ్వుకుండా ఉండడానికి మంచి  
బట్టలు కట్టబెట్టాడు.

కాని దుర్యోధనుడికింకా అవమానాలు  
జరిగాయి. అతను వాకిలి ఉన్నచోటు గుర్తిం  
చక, వాకిలి లేనిచోట ఉన్నదనుకుని  
ప్రవేశించ బోయాడు. నుదురు బొప్పి కట్టింది.

నేల సమంగా ఉన్నచోట ఎగుడుగా  
కనిపించి ఎక్కబోయి, కిందపడ్డాడు. చూసి  
ఆనందించ వచ్చిన మయసభ అతని  
మనసుకు కంటకంగా తయారయింది.

అతను అనూయతో దహించుకుపోసా  
గాడు. ధర్మరాజుకు సామ్రాజ్యం లభించింది.  
అతను లోకోత్తరమైన మయసభ సంపా  
దించాడు.

ఈ సంగతులు తలుచుకున్న కొద్దీ  
దుర్యోధనుడి మనస్తాపం హెచ్చిపోయి అతన్ని  
దహించివేయ సాగింది.

అతను ధర్మరాజుతో వెళ్ళి వస్తానని  
చెప్పి, హస్తినాపురానికి బయలు దేరి  
వెళ్ళిపోయాడు.





## బారెంకి

పరమశివుడు నందివాహనం మీద వెళుతూ మార్గ మధ్యంలోవైతరణినదిని చూసి, వాహనంపై నుంచి దిగి, నదిలో స్నానం చేస్తూండగా, గట్టుమీద నిలబడిన నంది, దావుల కనిపించిన ఒక చెట్టు దగ్గరికి వెళ్ళి, తలతో ఆ చెట్టు అకులను తాకాడు. ఆ దృశ్యాన్ని చూసిన పరమశివుడు నందిని ఎందుకు అలా చేశావని అడిగాడు. "అది బారెంకి చెట్టు కదా? దాని పత్రాలను స్పృశించిన వారికి విందు భోజనం లభిస్తుందని పురాణాలు చెబుతాయి. అందుకే వాటిని తాకాను," అన్నాడు నంది. "ఓహూ, నాకే పురాణాల గురించి బోధిస్తున్నావా? సరే, నీకు ఈ రోజు విందు ఎలా లభ్యమవుతుందో చూస్తాను," అంటూ పరమశివుడు నందిని ఎక్కి ఎక్కడెక్కడో తిరగడం ప్రారంభించాడు. దారిలో నందికి ఆహారం లేకుండా చేశాడు.

కైలాసంలో పార్వతి, భర్త కోసం ఎదురుచూస్తూ కూర్చున్నది. కానీ ఎంతసేపటికీ ఆయన రాకపోవడంతో, ఇరువురికని వండిన వంటను తెచ్చి ముందు పెట్టుకుని భోజనం చేయడానికి ఉపక్రమించింది. భోజనం చేస్తూన్న సమయంలో నంది వచ్చే అరికిడి విని, "అరే, భర్తకు ముందు భుజించడం అపచారం కదా!" అని సిగ్గుపడి, వంటను పాత్రతో సహా తీసుకుపోయి నంది ఉండేచోట పెట్టి భర్తకు ఎదురు వెళ్ళింది. పరమశివుడు ఎందుకో ఆగ్రహంతో ఉన్నాడని అమె గ్రహించింది.

నంది మీది నుంచి దిగుతూ, ఆయన, "వీడికి రోజు ఆహారం పెట్ట వద్దు," అని భార్యను ఆజ్ఞాపించాడు. పరమశివుడికి తనమీద ఎందుకు ఆగ్రహం కలిగిందో నందికి అర్థం కాలేదు. అతడు విచారంగా పడుకున్నాడు. అప్పుడు అతనికి వంటకాల కమ్మని వాసన తగిలింది. తిరిగి చూస్తే, అక్కడ పార్వతి అంతకుముందు తెచ్చి పెట్టిన వంటకాలు కనిపించాయి. నంది సంతోషంగా విందుభోజనం చేశాడు!

పురాణాల వాక్కువృథాబోదు-అని నిరూపించడానికి చెప్పబడే కథకు సంబంధించిన చెట్టు బారెంకి. దీనిని

వృక్షశాస్త్రంలో ఫ్రైజిస్ యాస్పర్ అని అంటారు. అంగ్లంలో సెయాస్ రఫెబుష్ అనీ - హిందీ, బెంగాలీ భాషలలో సెహెరా అనీ; మరాఠీలో ఖరేటి అనీ, మలయాళంలో పరుకా అనీ, తమిళంలో పెరయామరం అనీ అంటారు.

ఈ చెట్టు ఆకులు అండాకారంలో చివర మొనదేలి ఉంటాయి. రెండు వైపులా గరుకుగా ఉండడం వల్ల వీటిని కలప, దంతం మొదలైన వాటిని మెరుగు పెట్టడానికి ఉపయోగిస్తారు. వీటి పువ్వులు చిన్నవి గానూ, పచ్చగానూ ఉంటాయి. ఇవి జనవరి - మార్చి నెలల మధ్య పూస్తాయి. దీని బెరడు బూడిద రంగులో నున్నగా దృఢంగా ఉంటుంది. దీనికి కొన్ని ఔషధ గుణాలు కూడా ఉన్నాయి.



మనదేశపు ఋషులు:

## ఉదంకుడు

మహాభారతం వంటి ప్రాచీన గ్రంథాలలో ప్రస్తావించబడిన మహాఋషులలో ముఖ్యుడు ఉదంకుడు.

ఉదంకుడు పైలముని శిష్యుడు. అతడు విద్యాభ్యాసం పూర్తి చేసిన తరువాత గురువును, “గురువర్యా! తమ ఋణం తీర్చుకోలేనిది. కానీ, తమకేదైనా గురుదక్షిణ చెల్లించుకోవాలని కోరికగా ఉన్నది. తమకేం కావాలో సెలవివ్వండి!” అని వేడుకున్నాడు.

దానికి గురువు, “నాకు ఏ కోరికా లేదు నాయనా! నా భార్యకేమైనా కావాలేమో అడిగిచూడు,” అన్నాడు. ఉదంకుడు గురు

వత్ని దగ్గరికి వెళ్ళి విషయం చెప్పాడు. ఆమె, “నాకు పౌష్యరాజు వత్ని ధరించే అపురూపమైన కుండలాలను ధరించాలని ఉన్నది,” అన్నది.

ఉదంకుడు వెళ్ళి పౌష్యమహారాజును దర్శించి, తన గురువత్ని కోరికను తెలియజేశాడు.

“రాణి అంతఃపురంలో ఉన్నది. నువ్వే వెళ్ళి ఆమెను అర్థించు,” అన్నాడు రాజు.

ఉదంకుడు రాణి పౌష్య మహాదేవి అంతఃపురానికి వెళ్ళి చూశాడు. కాని అక్కడ రాణి కనిపించలేదు. అతడు తిరిగి వచ్చి రాజుకు ఆ సంగతి చెప్పాడు. రాజు కొంతసేపు మౌనం వహించి, “నువ్వు ఈ రోజు ఉదయం, స్నానం చేసి శుచివై, ధ్యానం చేసి, ఆహారాన్ని





మొదట దేవతలకు సమర్పించిన తరవాతే భుజించావా?" అని అడిగాడు.

“లేదు!” అన్నాడు ఉదంకుడు.

“రేపు ఈ నియమాలను పాటించి, ఆ తరవాత అంతఃపురానికి వెళ్ళి చూడు. రాణి కనిపిస్తుంది,” అన్నాడు రాజు.

ఉదంకుడు రాజు చెప్పిన విధంగానే కుచియై, నియమాలను పాటించి మరునాడు రాణి అంతఃపురానికి వెళ్ళాడు. అప్పుడు రాణి కనిపించి ఉదంకుడి వినయ విధేయతలకు సంతసించి, అతని ప్రార్థన మేరకు తన కుండలాలను తీసి ఇచ్చింది.

ఉదంకుడు గురువు ఆశ్రమానికి తిరిగి వస్తూ, మార్గమధ్యంలో తటాకం కనిపించగానే, స్నానం చేయడానికి, కుండలాలను ఒక బండమీద పెట్టి నీళ్ళలోకి దిగాడు. అతడు పైకి వచ్చేలోగా ఒక సన్యాసి, కుండలాలను అపహరించుకుని పరిగెత్తడం చూసి అతణ్ణి వెంబడించాడు. సన్యాసి ఒక గుహలోకి వెళుతూ వెళుతూ పాముగా మారి భూమిలోని బిలంలోకి దూరిపోయాడు.

ఉదంకుడు ఇంద్రుణ్ణి ప్రార్థించాడు. మరుక్షణమే ఇంద్రుడి వజ్రాయుధం గుహను ఛేదించింది. అప్పుడు పాతాళ లోకానికి మార్గం కనిపించింది. ఉదంకుడు ఆ మార్గం గుండా పాతాళలోకం చేరి, సర్పరాజులను స్తుతించి, తక్షకుడు అపహరించుకుని వెళ్ళిన కుండలాలను తిరిగి పొందాడు.

ఉదంకుడు పాతాళ లోకంలో ఇద్దరు స్త్రీలు తెలుపు, నలుపు దారాలతో బట్టలు నేసే దృశ్యం చూశాడు. నేత మగ్గంలోని చక్రానికి పన్నెండు ఆకులు కనిపించాయి. ఆ చక్రాన్ని ఆరుగురు పిల్లలు తిప్పుతున్నారు!



ఉదంకుడు ఆశ్రమం చేరి, గురు పత్నికి కుండలాలు సమర్పించి, గురువుకు తన అనుభవాలనూ, తాను పాతాళలోకంలో చూసిన దృశ్యం గురించి చెప్పాడు. తెలుపు, నలుపు దారాలు పగలూ-రేయికి సంకేతాలనీ, చక్రం కాలమనీ, పన్నెండు ఆకులు పన్నెండు నెలలనీ, చక్రం తిప్పే ఆరుగురు పిల్లలు ఆరు రుతువులనీ గురువు వివరించాడు.

ఉదంకుడి కథలో కొన్ని నిగూఢరహస్యాలు ఇమిడి ఉన్నాయి. ఉదంకుడి పాతాళలోక ప్రవేశం - సృష్టి రహస్యాలను ఛేదించడానికి జరిగిన అరుదైన ప్రయత్నం. కుండలాలు నిగూఢ జ్ఞానానికి సంకేతాలు. అచంచలమైన పట్టుదల, నిర్విరామకృషి, అప్రమత్తత ఉంటేనే దివ్యజ్ఞానం పొందడం సాధ్యమవుతుంది. ఇదే ఈ కథలోని అంతరార్థం అని చెబుతారు!


# మీకు తెలుసా?

1. చెస్ బోర్డులో ఎన్ని చతురస్రాలు ఉన్నాయో తెలుసా?
2. ప్రపంచ మహాకావ్యాలలో అతిపెద్దది ఏది?
3. ఎక్కువ భూకంపాలకు లోనైన దేశం ఏది?
4. పూర్వకాలంలో సందేశాలను పక్షుల ద్వారా పంపేవారు. అందుకు ఏ పక్షులను ఉపయోగించేవారు?
5. రాళ్ళను తినే పక్షి ఏది?
6. సౌరమండలంలోని అతి పెద్ద గ్రహం ఏది?
7. 'నైలునదీ వరం'గా పేరుగాంచిన దేశం ఏది?
8. వర్షం ఎలా మొదలవుతుంది?
9. కైనమత స్థాపకుడు ఎవరు?
10. మనిషి గుండె పరిమాణం ఎంత?
11. ధర్మార్మమీటర్ లో ఈ పయోగించబడే ప్రవచనం ఏది?
12. అమెరికా మొట్టమొదటి అధ్యక్షుడు ఎవరు?
13. మూడు పెద్ద మహాసముద్రాలు ఏవి?
14. నర్సు వృత్తి ఏర్పడడానికి కారణం ఒక వనిత. ఆమె పేరేమిటి?
15. సూర్యరశ్మి నుంచి లభించే విటమిను ఏది?
16. మనదేశంలో ఓటు పేజీలకు నిర్దేశించిన ఎన్నేళ్ళ నింది ఈ చట్టం?
17. 1996 లీవ్ సంవత్సరం గురించి ఎన్నేళ్ళ కకనాది లీవ్ సంవత్సరం వస్తుంది?
18. 'అక్షరాలా' పత్రిక ప్రచురించిన సంవత్సరం ఏది?

## సమాధానాలు

1. 64, 32 వర్గాలు, 32 తెల్లవి.
2. మహాభారతం.
3. జపాను.
4. పావురాలను.
5. బిచ్చకోడి (అగ్రిల్).
6. గురుగ్రహం.
7. ఈజిప్ట్.
8. మేఘాలలోని సిటిలోట్ గాతి మాయుడేవనంతగా.
9. బుల్ బైన్ బిచ్చులు.
10. ఇంచు మించు అయిన మనిషిని విడిచిపెట్టడం.
11. పౌడరసం.
12. జార్జ్ వాషింగ్టన్.
13. ఫినిక్స్, అటోంటిక్, హిందూమహా సముద్రం.
14. పౌరెన్స్ వైటెంగ్స్.
15. డి విటమిను.
16. 18 సంవత్సరాలు.
17. నాలుగోట్ కకనాది.
18. స్పెయిన్, మెక్సికో.





## శిల్పసుందరి

మధుమతీ నగరాన్ని మానసవర్మ అనే రాజు పరిపాలించేవాడు. కళాపోషకుడుగా వాసికెక్కిన మానసవర్మ విష్ణుభక్తుడు. రాజధానిలో ఒక విష్ణుఆలయాన్ని సర్వాంగ సుందరంగా నిర్మించాలని, ఆయన సంకల్పించాడు. ఆలయ శిల్పాలను చెక్కే బాధ్యతను, పాతికేండ్ల ప్రాయంలోనే అద్భుతమైన శిల్పిగా పేరు తెచ్చుకున్న రామప్ప అనే శిల్పికి అప్పగించాడు. మహారాజు ఆలయ నిర్మాణానికి నిర్ణయించిన స్థలం పక్కనే, ఒక పాకలో రామప్ప, వృద్ధుడైన తన తండ్రితోపాటు నివసించేవాడు.

రామప్ప ఎంతో ఏకాగ్రతతో రేయనక, పగలనక శిల్పాలు చెక్కేవాడు. అతడు చెక్కే శిల్పాలు జీవకళతో ఉట్టిపడుతూ ఎంతో సుందరంగా ఉండేవి.

ఒకరోజు ఉదయం రామప్ప విగ్రహాలు చెక్కడానికి అనువైన శిలల కోసం, రాజధానికి

అమడ దూరంలో ఉన్న కొండప్రాంతాలకు వెళ్ళాడు. అతడు తనవెంట ఆరుగురు పనివాళ్ళనూ, ఏనుగు పూన్చిన పెద్దబండిని తీసుకువెళ్ళాడు.

వాళ్ళు కొండప్రాంతాన్ని చేరేసరికి నాలుగైదు బారల పొద్దెక్కింది. మధ్యాహ్నం దాకా రామప్ప శిలల కోసం అన్వేషణ సాగించాడు. ఐదారు శిలలు శిల్పాలకు అనువైనవి కనిపించాయి. వాటిని అతను పనివాళ్ళ చేత బండికెత్తించాడు. అయితే మూలవిరాట్టు విగ్రహం కోసం తగిన శిల మాత్రం లభ్యం కాలేదు. శ్రేష్ఠమైన రాయి కనిపిస్తే కొలతలు సరిపోకనో, కొలతలున్న రాయి కనిపిస్తే నాణ్యతలేకనో రామప్ప నిరుత్సాహపడసాగాడు.

మధ్యాహ్నమయింది. వాళ్ళు ఒక కొలను గట్టున కూర్చుని వెంటతెచ్చుకున్న భోజనాలు ముగించారు. బండిలో ఉన్న చెరకుగడలను ఏనుగుకు వేశారు.



తర్వాత రామప్ప మళ్ళీ శిలలను వెదకడం ప్రారంభించాడు. చూస్తూండగానే పొద్దు ఏటవాలింది. తగిన శిల మాత్రం దొరకలేదు. చీకటి పడితే చెట్టమయంగా ఉన్న కొండ ప్రాంతాన శ్రూరమ్మగాలు వేటకు బయలు దేరుతాయనీ, తొందరగా రాజధానికి తిరుగు ముఖంపట్టడం మంచిదనీ, పనివాళ్ళు రామ ప్పను తొందర పెట్టసాగారు.

రామప్పకూ త్వరగా రాజధానికి చేరాలని ఉన్నది. అయితే, ఇంతదూరం వచ్చి, మూల విరాట్టుకు శిల లేకుండా తిరిగి వెళ్ళడం అతడికి మనస్కరించలేదు. అందుకని పని వాళ్ళ మాటలను పట్టించుకోకుండా, తగిన శిల కోసం వెతక సాగాడు.

ఆ సమయంలో, అల్లంత దూరాన ఒక పెద్దమర్రిచెట్టు కింద బంగారురంగుతో మెరిసి పోతున్న శిల ఒకటి అతని కంట పడింది. సాయంకాలపు సూర్యకిరణాలు పడి ఆ శిల మేలిమి బంగారంలా మిలమిలా మెరిసి పోతున్నది. ఆ శిలను చూసి రామప్ప అచ్చెరు వొందాడు. అది ఆరడుగుల పొడవులో ఉంది. బంగారురంగులో శిలలు దొరకడం చాలా అరుదు. అది దైవకృపగా భావించి, రామప్ప ఆ శిలను పనివాళ్ళచేత బండి కెత్తించాడు. బండి రాజధాని చేరేసరికి చీకటి పడింది.

ఎందువల్లనో ఆ రాత్రి రామప్పకు నిద్ర పట్టలేదు. ఎప్పుడో అర్ధరాత్రివేళ మాగన్నుగా నిద్ర పట్టింది. ఆ సమయంలో, “రామప్పా! నేనొక గంధర్వకన్యను, శాపవశాత్తూ శిలగా మారాను. నువ్వు కొండప్రాంతాల నుంచి తెచ్చింది, శిలారూపంగా మారిన నన్నే! నువ్వు అద్భుతమైన శిల్పివని నాకు తెలుసు. నీ అమృతహస్తాలతో ఆ శిలకు నా రూపంవచ్చే టట్లు చెక్కు. ఆ తర్వాత నా అదృష్టంబాగుంటే, నాకు జీవం వస్తుంది,” అనిచెప్పింది గంధర్వ కన్య. రామప్ప ఉలిక్కిపడి కళ్ళుతెరిచాడు. కల చెదిరిపోయింది.

తనకు ఇంత చిత్రమైన కల వచ్చినందుకు రామప్ప అమితాశ్చర్యం చెందాడు. కొండల్లో ఆ రాయి దొరికినప్పుడే అతడు అనుమాన పడ్డాడు. ఆ అనుమానాన్ని ధృవపరుస్తూ, ఇప్పుడీ వింతకల!




తెల్లవారి రామప్ప తన కల గురించి తండ్రికి చెప్పాడు. అంతా శ్రద్ధగా విన్న అతడి తండ్రి, “చూడు నాయనా! నువ్వు తెచ్చిన రాయి అపూర్వమైనదిగా తోస్తున్నది. నీకు వచ్చిన కల వాస్తవమేనని, నా అంతరాత్మ చెబుతున్నది. ఈ పరిస్థితుల్లో, ఈ విషయాన్ని మహారాజుకు వివరించడం మంచిదని నా అభిప్రాయం,” అని నలహా ఇచ్చాడు.

తండ్రి సలహా పాటించి రామప్ప వెంటనే కోటకు వెళ్ళాడు. మహారాజుకు జరిగినదంతా వివరించాడు. మహారాజు కాసేపు మౌనంగా ఉండి, ఆస్థానదైవజ్ఞుణ్ణి పిలుచుకురమ్మని భటుణ్ణి పంపించాడు. ఆయన రాగానే మహారాజు, ఆయనతో తన అభ్యంతర మందిరంలో సమావేశమయ్యాడు.

మహారాజు, ఆస్థాన దైవజ్ఞుడికి, రామప్పకు కొండల్లో బంగారుశిల దొరకడం, రాత్రిగంధర్వకన్య అతడికి కలలో కనిపించడం- మొదలైన వివరాలన్నీ చెప్పి, ఇప్పుడేం చేయాలో చెప్పమని కోరాడు.

దైవజ్ఞుడు కళ్ళు మూసుకుని కొద్ది క్షణాలు ధ్యాననిమగ్నుడయ్యాడు. తర్వాత కళ్ళు తెరిచి, “మహారాజా! రామప్పకు దొరికిన శిల గంధర్వకన్యదే. రాక్షసశిల్పి మయుడి శిష్యుల్లో ఒకడైన పరాంకుశుడనే వాడు, మానస అనే గంధర్వకన్యను చూసి, ఆమె అందానికి ముగ్ధుడయ్యాడు. ఆమె రూపాన్ని శిల్పంగా చెక్కుతానని అర్థించాడు. మానస అంగీకరించి, అతడి ఎదుట వయ్యారంగా నిలబడింది. అయితే, పరాంకుశుడు చెక్కిన శిల్పం, తనంత





అందంగా లేదని పరిహాసం చేసింది. అందుకు కోపించిన వరాంకుళుడు ఆమెను బంగారు శిలగా మార్చి, భూలోకానికి విసిరేశాడు. కాబట్టి, ఆ శిలతో మహావిష్ణువిగ్రహాన్ని చెక్కడం అపచార మవుతుందని, నా అభిప్రాయం. ఎందుకంటే, గంధర్వకన్య ఆత్మ ఆ శిలను ఆవహించే ఉంటుంది. ఆ కారణంగానే, ఆమె రామప్ప కలలో సాక్షాత్కరించి, తన కోర్కె చెప్పింది. మరొక్క విశేష మేమిటంటే, ఆ శిలపై ఎవరి ప్రతిమ చెక్కినా, వారు ఆ ప్రతిమ ఉన్నంతకాలం సజీవంగా, నిత్యయవ్వనంతో ఉంటారు!" అని చెప్పాడు.

నడిప్రాయంలోనికి అడుగు పెడుతున్న మహారాజు ముఖంలో, దైవజ్ఞుడి మాటలతో

కొత్త కాంతి వచ్చింది. ఆయన మందిరం బయటికి వచ్చి రామప్పతో, "రామప్ప! నువ్వు వెంటనే ఆ శిలతో నా ప్రతిమను చెక్కు. పది రోజుల్లో ఆ పని పూర్తి కావాలి," అన్నాడు.

రామప్ప మౌనంగా తలాడించాడు. తర్వాత ఇంటికి వచ్చి, మహారాజు కోర్కెను గురించి తండ్రితో చెప్పాడు. తండ్రి కొంచెంసేపు ఆలోచించి, "బాబూ, నీకు ఏది ధర్మమని తోస్తే అది చెయ్యి; జంకవద్దు," అని సలహా ఇచ్చాడు.

ఆ రాత్రి తిరిగి గంధర్వకన్య, రామప్ప కలలోకనిపించి, "రాజు కోరిక చాలా స్వార్థంతో కూడు కున్నది. అది నా శిల. దానిపై నా శిల్పం చెక్కడమే ధర్మసమ్మతం," అని చెప్పింది.

ఏది ఏమైనా రామప్ప ఆ శిలపై గంధర్వకన్య శిల్పాన్ని చెక్కడానికే నిశ్చయించు కున్నాడు.

మర్నాడు ఉదయం రామప్ప, గంధర్వకన్య శిలముందుకూర్చుని కళ్ళుమూసుకుని, ఒకసారి గంధర్వకన్యను మనఃఫలకం మీద ఊహించుకున్నాడు. తర్వాత ఎంతో ఏకాగ్రతతో ఉలితో ఆమె రూపాన్ని చెక్క సాగాడు. శిల్పం చెక్కుతున్నప్పుడు అతడు అనిర్వచనీయమైన అనుభూతికి లోనయ్యాడు. శిల్పం ముసి ముసిగా నవ్వుతున్నట్లు, సన్నగా రోదిస్తున్నట్లు, తన చెవిలో గుసగుసలాడినట్లు అతడి కనిపించేది.



నరిగ్గా పదిరోజుల్లో గంధర్వకన్య శిల్పం పూర్తయ్యింది. శిల్పాన్ని నఖశిఖ పర్యంతం ఒకసారి పరీక్షగా చూసి తృప్తిగా తల వంకించాడు, రామప్ప. ఇప్పుడా శిల్పం అతడికి కలలో కనిపించిన గంధర్వకన్యకు ప్రతిరూపంలాగా వున్నది.

ఆ రోజు సాయంత్రం మహారాజు, రాణితో కలిసి తన శిల్పాన్ని చూడటానికి వచ్చాడు. మండపం బయటవున్న గంధర్వకన్య శిల్పాన్ని చూసి అబ్బుర పడుతూ, “రామప్పా! ఎవరి శిల్పమిది? నువ్వు మామూలు శిల్పివి కావు, అవరబ్రహ్మవు,” అంటూ ప్రశంసించి, తన శిల్పం సంగతి జ్ఞాపకం రాగా, “ఇది చూస్తే బంగారు విగ్రహంలా వుంది. మరి, నా విగ్రహం మాటేమిటి?” అన్నాడు అనుమానంగా.


రామప్ప తల వంచుకుని, “మీ ఆజ్ఞను శిరసావహించనందుకు మన్నించండి, మహారాజా! తప్పనిసరి పరిస్థితుల కారణంగా, నేను ఈ పసిడిశిలపై గంధర్వకన్య రూపాన్ని చెక్కాను. ఇప్పుడు మీరు చూసి ప్రశంసించింది, ఆ రూపాన్నే!” అన్నాడు.

ఆ మాట వింటూనే మహారాజు కళ్ళు కోపంతో ఎర్రబడ్డాయి. ఆయన తీవ్ర స్వరంతో, “నా శిల్పం చెక్కమని అజ్ఞాపిస్తే, గంధర్వకన్య శిల్పం చెక్కుతావా? రాజధిక్కారానికి పడబోయే శిక్ష ఏమిటో తెలుసా, ఉరిశిక్ష!” అన్నాడు.

రామప్ప వంచిన తల ఎత్తలేదు. మౌనంగా దోషిలా నిలబడ్డాడు. మరుక్షణం ఆకాశం గర్జించింది. చూస్తూండగానే నల్లటి మేఘాలు గుమిగూడాయి. కుంభవృష్టి ప్రారంభమయింది. ఈ అకాల వర్షానికి రాజదంపతులతో పాటు రామప్ప కూడా నిర్భాంతపోయాడు. ఇంతలో, ఆకాశంలో తళుక్కున మెరుపు మెరిసి, ఫెళఫెళమంటూ ఒక పిడుగు సూటిగా గంధర్వకన్య విగ్రహం మీద పడింది. విగ్రహం ముక్కలుచెక్కలై పోయింది.

మహారాజుకు ఆ క్షణంలో, అస్థానదైవజ్ఞుడి మాటలు స్ఫురణకొచ్చాయి. ఒకవేళ రామప్ప ఆ పసిడిశిలపై గంధర్వకన్యకు బదులు, తన విగ్రహాన్నే చెక్కి ఉంటే- నేటితో తన జీవితం ముగిసిఉండేది. ఈ ఊహ ఆయనను నిలువెల్లా వణికించింది.





## డబ్బుకు ఉచ్చు

ఒక కుగ్రామంలో ఒక రైతు ఉండే వాడు. అతనూ, అతని భార్య కొద్ది రోజుల తేడాగా చనిపోయారు. వారికి ముగ్గురు కొడుకులుండేవారు.

“చూడండి, ఈ ఇల్లు నా వంతు,” అన్నాడు పెద్దవాడు.

“మేరక పొలం నా వంతు,” అన్నాడు. రెండోవాడు.

“మరి నా వంతు ఏమిటో?” అని మూడోవాడు అన్నలను అడిగాడు.

ఇల్లంతా గాలిస్తే అటక మీద పెద్దతాడు చుట్ట కనిపించింది.

“దీన్ని నువ్వు తీసుకుపోయి దీని సహాయంతో బతుకు,” అన్నారు అన్నలు.

చిన్నరమ్మడు ఉత్సాహం గలవాడు.

“ఓ, అలాగే బతుకుతాను,” అని వాడు తాటిచుట్టను భుజానికి తగిలించుకుని బయలుదేరాడు.

వాడు ఊరుదాటి అడవిగుండా పోతుంటే అడవి మృగాలు కనిపించాయి. వాడు తన వద్ద ఉన్న తాడుకు ఉచ్చులు అల్లి, వాటితో ఒక ఉడతనూ, ఒక కుందేలునూ పట్టుకున్నాడు. కర్ర పుల్లలతో ఒక బోను తయారు చేసి, అందులో ఉడతనూ, కుందేలునూ ఉంచి, ఒక సరస్సు వద్దకు చేరుకున్నాడు.

అక్కడ వాడికొక ఎలుగుబంటి పొదలలోకి పోతూ కనిపించింది.

అక్కడ వాడొక చెట్టు కింద చేరి, ఇంకా జంతువులను పట్టుకునే ఉద్దేశంతో, తన వద్ద ఉన్న తాడులో చిన్న, పెద్ద ఉచ్చులు వెయ్యటం మొదలు పెట్టాడు.

ఆ సరస్సులో ఒక జలరాక్షసుడుంటున్నాడు. వాడు నీటిలో నుంచి తల పైకి పెట్టి, ఒడ్డున ఉన్న కుర్రవాణ్ణి చూశాడు. కాని వాడు ఏం చేస్తున్నదీ ఆ రాక్షసుడికి అర్థం కాలేదు. జలరాక్షసుడు అడుగుకు



వెళ్ళిపోయి, తన కొడుకును పిలిచి, “సరస్సు ఒడ్డున ఎవడో కుర్రాడు కూర్చుని ఏమిటో చేస్తున్నాడు. ఏం చేస్తున్నాడో, వెళ్ళి కనుక్కురా,” అన్నాడు.

జలరాక్షసుడి కొడుకు సరస్సులో నుంచి పైకి వచ్చి, చిన్న తమ్ముడి కెదురుగా నిలబడి, “ఇక్కడ చేరి ఏమిటి నువ్వు చేస్తున్నది?” అని అడిగాడు.

చిన్న తమ్ముడు తల ఎత్తి చూసి, తనకు ఎదురుగా ఉన్నవాడు జలరాక్షసుడని గ్రహించాడు. తాను జలరాక్షసులను గురించి అదివరకు విని ఉన్నాడు. వాళ్ళకు మెదడు చాలా తక్కువ, కాని వాళ్ళకు లొంగిపోయిన వాడికి విముక్తి ఉండదు. చిన్న తమ్ముడు జలరాక్షసుడి కొడుకుతో నిర్భయంగా, “కనిపించటం లేదా? ఉచ్చు తయారు చేస్తున్నాను. దీన్ని ఈ సరస్సుకు వేసి, సరస్సును పట్టుకుపోబోతున్నాను. మీ రంతా ఇంకో చోటు చూసుకోవలిసి ఉంటుంది,” అన్నాడు.

జలరాక్షసుడి కొడుకు చప్పన సరస్సులోకి దూకి, తండ్రిని చేరుకుని, “అ అబ్బాయి మన సరస్సుకు ఉచ్చువేసి పట్టుకుపోతాట్ట. మనని ఇంకో చోటు చూసుకో మన్నాడు,” అని చెప్పాడు.

“ఫెద్ద చిక్కె వచ్చిందే! నువ్వు మళ్ళి వెళ్ళి, చెట్టెక్కటంలో పందెం వెయ్యి. వాడు పందెంలో ఓడిపోగానే నీటిలోకి తోసెయ్యి,”



అన్నాడు జల రాక్షసుడు. జల రాక్షసుడి కొడుకు మళ్ళి చిన్న తమ్ముడిదగ్గరికి వచ్చి, “నాతో పందెం వేసి చెట్టెక్కుతావా?” అని అడిగాడు.

“పని మీద ఉన్నాను, కనిపించటంలేదా? నా బుల్లితమ్ముడు నీతో పందెం వేస్తాడు,” అంటూ చిన్న తమ్ముడు కర్రపుల్లల బోనులో నుంచి ఉడతను పైకి తీసి వదిలాడు.

జలరాక్షసుడికొడుకు కళ్ళుమూసి తెరిచే లోపల ఉడత చెట్టు పైకి పారిపోయింది. వాడు వెళ్ళి తండ్రితో తాను ఓడిపోయినట్టు చెప్పాడు.

“అయితే అయిందిలే. ఈసారి పరుగు పందెం వెయ్యి. ఈసారైనా వాణ్ణి ఓడించు,” అన్నాడు జలరాక్షసుడు తన కొడుకుతో.



“నాతో నమంగా పరిగెత్తుతావా?” అని జలరాక్షసుడి కొడుకు చిన్నతమ్ముణ్ణి అడిగాడు.

“నాకు వేరే పని ఏమీ లేదనుకున్నావా? కావలిస్తే నా చిట్టి తమ్ముణ్ణి ఇస్తాను. వాడితో పరిగెత్తు,” అంటూ చిన్నతమ్ముడు కుందేలును బోనులో నుంచి తీసి, వదిలాడు. అదీచెంగు చెంగున దూకుతూ క్షణంలో కాన రాకుండా ఎటో వెళ్ళిపోయింది.

జలరాక్షసుడి కొడుకు మళ్ళీ తండ్రి దగ్గరికి వెళ్ళి, తాను ఓడిపోయినట్టు చెప్పాడు.

“వీడెవడో మన పాలిటికి బాగా దాప రించాడే! చూడు, వీడు బలంలో నిన్నుమించ గలదనుకోను. వాణ్ణి మల్లయుద్ధానికి రమ్మని, ఓడించి, ఈసారైనా నీటిలోకి తోసెయ్యి,”

అన్నాడు జలరాక్షసుడు. జలరాక్షసుడి కొడుకు చిన్న తమ్ముడి దగ్గరికి వచ్చి, నాతో మల్ల యుద్ధానికి రా!” అన్నాడు.

“నాకు నీతో ఆటలాడే తీరికలేదు. మా ముసలి తాత ఆ కనపడే పొదల్లో నిద్రపోతు న్నాడు. కావాలంటే ఒక పట్టు పట్టి చూడు,” అంటూ చిన్న తమ్ముడు ఎలుగుబంటిఉన్న పొదను చూపాడు.

జలరాక్షసుడి కొడుకు ఆ పొదలలోకి వెళ్ళి, ఎలుగుబంటితో కలియబడి, ఒళ్లంతా హానం అయి ఎలాగో బయటపడ్డాడు.

తన కొడుకు మళ్ళీ ఓడిపోయి వచ్చేసరికి, జలరాక్షసుడు భయపడి పోయి, “వీడితో మంచిగా రాజీ పడటమే మేలు. వాడు సరస్సుకు ఉచ్చు వెయ్యకుండా వెళ్ళిపోవ టానికి ఎంత డబ్బు అడుగుతాడో కనుక్కురా!” అన్నాడు కొడుకుతో.

జలరాక్షసుడి కొడుకు ఇంకోసారి తన ఎదట నిలబడటం చూసి చిన్న తమ్ముడు, “ఏం, ఇంకా ఒంటితిటతీరలేదా?” అన్నాడు.

“అబ్బే, అందుకు రాలేదు. మనకు మనకు పందాలు వద్దు. ఈ మాటచెప్పు, నువ్వు మా సరస్సును వదిలిపెట్టి పోవటానికి ఎంత డబ్బు తీసుకుంటావు?” అని జలరాక్ష సుడి కొడుకు అడిగాడు.

చిన్నతమ్ముడు కొంచెం ఆలోచించి, తన నెత్తి మీద బోపి తీసి చూపిస్తూ, “దీని నిండా బంగారు నాణాలు పోయ్యి. నా దారిన నేను



పోతాను,” అన్నాడు. ఈ మాట కొడుకు చెప్పగానే జలరాక్షసుడు సంతోషించి, తన కొడుక్కు ముంతెడు బంగారు నాణాలు ఇచ్చి పంపాడు.

ఈ లోపల చిన్న తమ్ముడు తన టోపీ పై భాగంలో పెద్ద చిరుగుపెట్టి, నేలలో పెద్దగుంట తవ్వి, అగుంటమీద టోపీని వెల్లికిలా పెట్టాడు. జలరాక్షసుడి కొడుకు వచ్చి, వెంటతెచ్చిన ముంతెడు బంగారం పోసినా టోపీ నిండలేదు.

“ఇంకా పట్టుకురా, టోపీ నిండలేదు,” అన్నాడు చిన్నతమ్ముడు.

జలరాక్షసుడి కొడుకు ఇంకా బంగారం కావాలని వచ్చాడు.

“అంత బంగారం పోసినా నిండని టోపీ అదేం టోపీరా? ఏం చేస్తాం? మరో ముంతెడు పట్టుకుపో,” అన్నాడు తన కొడుకుతో జలరాక్షసుడు.

రెండో ముంతకు కూడా టోపీ నిండ లేదు. మూడోసారి మరో ముంతెడు బంగారం తెచ్చి పోశాక, టోపీ కింది గుంటా, టోపీ కూడా నిండాయి.

“ఇక నేను పోతాను. మీరు నిశ్చింతగా ఉండండి,” అని జలరాక్షసుడి కొడుకును వంపేసి, బంగారమంతా తీసుకుని చిన్న తమ్ముడు తమ ఊరికి తిరిగిపోయి, పెద్ద ఇల్లు కొనుక్కుని, జమీందారల్లే జీవించ సాగాడు.

వాడి అన్నలు వాడి వద్దకు వచ్చి, “నీకి డబ్బుంతా ఎక్కడిదిరా?” అని అడిగారు.

“మీరు నావంతు కిచ్చిన తాడులో ఉచ్చులు వేసి, అడవిలోని జంతువులను పట్టుకుని డబ్బు సంపాదించాను,” అన్నాడు చిన్న తమ్ముడు.

“మాక్కూడా ఆ తాడు అరువిస్తావా? మళ్ళీ దాన్ని నీకు భద్రంగా తెచ్చి ఇస్తాంలే,” అన్నారు అన్నలు.

“దానికేం భాగ్యం. తీసుకుపోండి,” అని చిన్న తమ్ముడు వాళ్ళకు తాటి చుట్ట ఇచ్చే శాడు.

కాని అది అతనికి మళ్ళీ చేరలేదు. అసలు అతని అన్నలు ఆ తాడు తీసుకుని ఎటు పోయారో, ఏమయ్యారో ఎవరికీ తెలియదు.





ఫోటో వ్యాఖ్యల పోటీ : : బహుమానం రూ. 100/-

ఈ పోటీల వ్యాఖ్యలు 1996 జూన్ నెల సంచికలో ప్రకటింపబడును.



Mohantesh C. Morabad



Shrikant Amrute

\*పై ఫోటోలకు సరియైన వ్యాఖ్యలు ఒక్క మాటలో గానీ, చిన్న వాక్యంలో గానీ కావాలి. (రెండు వ్యాఖ్యలకూ సంబంధం ఉండాలి.) \* ఏప్రిల్ నెల 15వ తేదీలోగా వ్యాఖ్యలు మాకు చేరాలి. \* మాకు చేరిన వ్యాఖ్యలలో అత్యుత్తమంగా ఉన్న సెట్టుకు (రెండు వ్యాఖ్యలకు కలిపి), రూ. 100/-లు బహుమానం. \* వ్యాఖ్యలు రెండూ పోస్టుకార్డు పైన రాసి, ఈ అడ్రసుకు పంపాలి: చందమామ ఫోటో వ్యాఖ్యల పోటీ, మద్రాసు - 600 026

### ఫిబ్రవరి నెల పోటీ ఫలితాలు

మొదటి ఫోటో : తోడుగ ఉన్న కోతుల జంట....

రెండవ ఫోటో : తొంగి చూసిన కనబడునంట!

పంపినవారు : పిన్నంరాజు లలితకుమారి, తెలుగు లెక్చరర్,

ఎం.ఎస్. ఆర్. జూనియర్ కాలేజ్ ఫర్ విమెన్,

పార్కు వీధి, కందుకూరు - 523 105 (ఆంధ్ర)

### చందమామ

ఇండియాలో సంవత్సర చందా : రూ. 60.00

చందా పంపవలసిన చిరునామా :

డాక్టర్ విజన్సీన్, చందమామ బిల్డింగ్స్, వడపళని, మద్రాసు - 600 026

Printed by B.V. REDDI at Prasad Process Private Ltd., 188 N.S.K. Salai, Madras 600 026 (India) and Published by B. VISHWANATHA REDDI on behalf of CHANDAMAMA PUBLICATIONS, Chandamama Buildings, Vadapalani, Madras 600 026 (India). Controlling Editor: NAGI REDDI.

The stories, articles and designs contained herein are exclusive property of the Publishers and copying or adapting them in any manner will be dealt with according to law.



THE MOST ENDEARING GIFT YOU CAN THINK OF  
FOR YOUR NEAR AND DEAR WHO IS FAR AWAY

# **CHANDAMAMA**



**Give him the magazine in the language of his choice—  
Assamese, Bengali, English, Gujarati, Hindi, Kannada,  
Malayalam, Marathi, Oriya, Sanskrit, Tamil or Telugu  
—and let him enjoy the warmth of home away from home.**

## **Subscription Rates (Yearly)**

**AUSTRALIA, JAPAN, MALAYSIA & SRI LANKA**

---

By Sea mail Rs.117.00 By Air mail Rs. 264.00

---

**FRANCE, SINGAPORE, U.K., U.S.A.,  
WEST GERMANY & OTHER COUNTRIES**

---

By Sea mail Rs. 123.00 By Air mail Rs. 264.00


---

**Send your remittance by Demand Draft or Money Order favouring  
'Chandamama Publications' to:**


**CIRCULATION MANAGER CHANDAMAMA PUBLICATIONS CHANDAMAMA BUILDINGS  
VADAPALANI MADRAS 600 026**

# JUST RELEASED


The first set of **Chandamama Books**, splendid in their content, illustrations, and production, is now ready.




Rs. 30/-




Rs. 40/-




Rs. 30/-



Rs. 30/-



Rs. 25/-



Rs. 30/-

Discount for members of  
**Chandamama Young Scholars Club.**

Look inside for details.

Or write to :

**CHANDAMAMA BOOKS**

Chandamama Bldgs.

Vadapalani, Madras - 600 026.

